

بِسْمِ اللّٰهِ الرَّحْمٰنِ الرَّحِيْمِ
 (الْعَدْلُ لِلّٰهِ وَالصَّلٰوةُ عَلٰى رَسُوْلِ اللّٰهِ)

صیام اور بندگی کے معانی

شہر سلف سے پوستہ، فضائے عہد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کی تحریری منص میں معاون بنیے

اس کتابچہ کا مواد صوتی شکل میں بھی دستیاب ہے
”صیام اور بندگی کے معانی“ آڈیو سی ڈی طلب فرمائیے

پاکستان بھر میں ہماری کتب، وہ ماہی ایقاٹ کے ڈسٹری بیوٹر:

کتاب سرائے احمد مارکیٹ غزنی سڑیٹ اردو بازار لاہور، فون: 7320318, 7239884

فضلی بکس سپر مارکیٹ، اردو بازار کراچی، فون: 2212991


مکتبہ قدوسیہ رحمان مارکیٹ غزنی سڑیٹ، اردو بازار لاہور، فون: 73511124

ایقاٹ آڈیو ز کیلئے ہمارے ڈسٹری بیوٹر:

کتاب سرائے احمد مارکیٹ غزنی سڑیٹ اردو بازار لاہور، فون: 7320318, 7239884

علمی کیسٹ اینڈ سی ڈی سسٹر کراچی Ph: 7700237, 03332215687

بذریعہ ٹیلیفون، SMS، خط یا ای میل، ہم سے رہا راست بھی منگوا سکتے ہیں
Ph: / Ph: 0321-4728052 / 0323-4031624 D 336 سبزہ زار، لاہور
www.eeqaz.com www.eeqaz.org



شہر سلف سے پوستہ، فضائی عہد سے وابستہ۔ حقیقت دین و عصر حاضر کے افکار و مسائل پر

صیام اور بنائگی کے معانی

حامد کمال الدین

مطبعہ وعات ایقة ساظ

شہر سلف سے پیوستہ، فضائی عہد سے وابستہ.. حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کی تحریری منش میں معاون بنیے

جملہ حقوق محفوظ ہیں

طبعات:

عنوان:

مؤلف:

ناشر:

قیمت:

شعبان ۱۴۳۰ھ، اگست ۲۰۰۹ء

مضامین رمضان.. صیام اور بندگی کے معانی

حامد کمال الدین hamidkamaluddin@gmail.com

مطبوعات ایقاظ

برائے رابطہ ووی پی طلب بذریعہ ڈاک، فون وائی میل:

مطبوعات ایقاظ

۳۳۶- ڈی، سبزہ زار سکیم، ملتان روڈ، لاہور

Ph: 0321-4728052 / 0323-4031624

www.eeqaz.com

شجر سلف سے پوسنہ، فضاۓ عمد سے وابستہ.. حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کی تحریری منس میں معاون بنیے

فہرست

۷۱	ذوقِ طلب	ابتدائیہ ..
۹	از کتاب و سنت	نصوص
۲۰	رمضان .. ایک عبادت، ایک پیغام	فصل اول
۳۱	روزہ اور بندگی کے معانی	فصل دوم
۵۶	روزہ کی بابت آپ صلی اللہ علیہ وسلم کی تعلیم	فصل سوم
۶۷	اسرارِ صیام	فصل چارم

شجر سلف سے پوستہ، فضاۓ عمد سے وابستہ.. حقیقت دین و عصر حاضر کے افکار و مسائل پر

حضرات!

ہمیشہ کی طرح اس سال بھی آرہا ہے اور ہمیشہ کی طرح اس سال بھی آ کر چلا جائے گا! کیا یا آپ کی زندگی کا کوئی اہم واقعہ ہو گا یا آپ کے ہاں ایسے مہماں کا آنا جانا لگا رہتا ہے؟ اس مہماں کی ضیافت کا آپ نے کچھ بندوبست کیا؟

ضیافت تو اس کی ہر ایک ہی اپنے اپنے ظرف اور ہمت کے مطابق کرے گا مگر کچھ رہنمائی اور صلاح مشورہ ایک دوسرے سے ضرور ہو سکتا ہے۔ ”ادارہ ایقاظ“ آپ کے ساتھ اس نیکی میں شمولیت کا خواہشمند ہے.....

یہ کچھ مضامین ہیں جو کے موقع پر سہ ماہی ایقاظ میں وقفو و قفل سے شائع ہو چکے ہیں۔ اگر آپ اس مجموعہ مضامین کو مفید پائیں تو اس خیر میں اور وہ کو بھی شریک کر سکتے ہیں۔ اپنے دوستوں رشتہ داروں کو یہ مضامین پڑھائیے۔ تقسیم کیجئے۔ پوسٹ کیجئے۔ عبادت کا شعور دلا کر آپ کسی کے روزے میں جان ڈال سکیں..... کسی کے روزے کا وزن بڑھا سکیں..... تو یہ معاملہ بخل سے کام لینے کا نہیں۔ کسی کا روزہ کھلوانا باعث ثواب ہے تو کسی کے روزے کو روزہ بنانے میں مدد کرنا کیوں ثواب نہ ہوگا!

اپنی دعاؤں میں ہمیں بھی یاد رکھئے گا

ذوقِ طلب!

رمضان کا نام آتے ہی کچھ خاص کیفیات ذہن میں تازہ ہو جاتی ہیں۔
مانوس قسم کے محسوسات اور معمولات ایک خاص ذہنی اور شعوری فضا اور
ایک خاص قلبی و روحانی کیف۔

یہ خاص ذہنی کیفیت، یہ محسوسات، یہ معمولات اور یہ خاص ذہنی اور
شعوری فضا جو رمضان کے نام سے ذہن میں آتی ہے البتہ ہر شخص کیلئے اپنا ایک
الگ مفہوم رکھتی ہے۔ کچھ لوگوں کیلئے یہ ایک روشن کا نام ہے۔ کچھ کیلئے رمضان
افطار یوں اور دعوتوں اور ملاقاتوں اور پروگراموں کا نام ہے۔ کچھ کیلئے ایک لگے
بند ہے افعال کا مجموعہ ہے۔ ہر بار آتا ہے اور چلا جاتا ہے۔ کچھ کیلئے البتہ یہ قلب
اور شعور کی ایک خاص کیفیت کا نام ہے۔ غرض آپ کہہ سکتے ہیں ہر شخص اپنے
'رمضان' کا مفہوم آپ ہی متعین کرتا ہے۔ بلکہ یوں کہہ لیجئے کہ ہر شخص کا اپنا
'رمضان' ہے اور اس بات کا انحصار دراصل اس بات پر ہے کہ کوئی شخص رمضان
میں خود کو کیا پاتا ہے۔

بہر حال ہر کوئی اپنے رمضان کا منتظر ہے اور رمضان اب دنوں میں آیا
چاہتا ہے۔ ہر کسی کو یہ بہت مختصر لگے گا اور اس کے گزر جانے کا پتہ تک نہ چلے گا۔
البتہ اصل سوال یہی رہے گا کہ رمضان کسی کو کیا دے کر گیا؟

جب ایسا ہے تو پھر ان 'گنتی' کے چند دنوں، کی بابت اپنا مفہوم اور اپنی
تو قعات درست کر لینا اور اگر پہلے سے درست ہیں تو انکو ایک بار از سر نو متعین
کر لینا ایک بہت ضروری عمل بن جاتا ہے۔ آپ رمضان سے کیا پاتے ہیں، اس کا
انحصار اگر اُس کے دینے پڑنیں بلکہ آپ کے لینے پر ہے تو پھر آپ کو اپنی طلب کا

تعین کرنے پر ضرور کچھ محنت کر لینی چاہیے۔

یوں بھی اس دنیا میں کیا نہیں ملتا۔ سوال تو یہ ہے کہ آپ کو یہاں سے کیا چاہیے؟ بہت سے لوگ بس اسی سوال کا تعین نہیں کر پاتے اور بس اسی سبب سے ان کیلئے زندگی بے معنی ہو جاتی ہے۔ تب وہ اس زندگی سے اُس چیز کی امید لگا لیتے ہیں جس کا دے دینا اس زندگی کے بس کی بات نہیں۔ آنکھ، کھلتی ہے تو بہت دیر ہو چکی ہوتی ہے!

ذوقِ طلب کا پیدا ہو جانا اس لحاظ سے انسانوں کا ایک بہت ہی بنیادی اور حقیقی مسئلہ ہے!

کسی عمل میں نیت اور قصد کا فقدان ایک بڑا مسئلہ ہے۔ آپ کا یہ تعین نہ کر سکنا کہ آپ کو ایک عمل سے کیا برا آمد کرنا ہے، آپ کی پہلی ناکامی ہے بے شک عمل کر لینے میں آپ کامیاب ہو بھی جائیں۔ ایک ناکام عمل کرنے میں کامیاب ہونا اصل ناکامی ہے۔ کامیاب عمل وہ ہے جو آپ کا وہ مقصد پورا کرے جو اس عمل سے آپ کے پیش نظر ہونا چاہیے۔ بصورت دیگر یہ آپ کی ناکامی ہے۔ اس کا الزام عمل، کوئی نہیں جاتا۔

انما الأفعال بالنيات وانما لکل امرئ مانوى.. عملوں کا دار و مدار نیتوں پر ہے۔ ہر آدمی کے حصہ میں وہی کچھ آئے گا جو (عمل سے) دراصل اس کی منشا و مراد تھی بھائیو اور بہنو! آئیے رمضان شروع ہونے سے پہلے اپنے مقصود اور مطلوب کا تعین کر لیں۔ یہ بھی احضار نیت ہی کا دراصل ایک پہلو ہے۔

شعبان ۱۴۲۲ھ

”کیا ان لوگوں نے آسمان و زمین کے انتظام پر کبھی
غور نہیں کیا اور کسی چیز کو بھی جو اللہ نے پیدا کی ہے
آنکھیں کھول کر نہیں دیکھا؟ اور کیا یہ بھی انہوں نے نہیں
سوچا کہ شاید ان کی مہلت زندگی پوری ہونے کا وقت
قریب آ لگا ہو؟ پھر آ خراسِ تنبیہ کے بعد اور کوئی بات
ایسی ہو سکتی ہے جس پر یہ ایمان لا سکیں“

أَوْلَمْ يَنْظُرُوا فِي
مَلَكُوتِ السَّمَاوَاتِ
وَالْأَرْضِ وَمَا خَلَقَ
اللَّهُ مِنْ شَيْءٍ وَأَنْ
عَسَى أَنْ يَكُونَ
قَدِ افْتَرَبَ أَجَلُهُمْ
فِي أَئْمَانِ حَدِيثٍ بَعْدَهُ
يُؤْمِنُونَ

(الاعراف: ۱۸۵)

شہرِ سلف سے پیوستہ، فضائی عہد سے وابستہ۔ حقیقتِ دین و عصر حاضر کے انکار و مسائل پر

”رمضان وہ مہینہ ہے جس میں قرآن نازل کیا گیا جو انسانوں کیلئے سراسر ہدایت ہے اور ایسی واضح تعلیمات پر مشتمل ہے جو راہ راست دکھانے والی اور حق اور باطل کا فرق کھول کر کھو دینے والی ہیں۔ لہذا اب سے جو شخص اس مہینے کو پائے اس کو لازم ہے کہ اس پورے مہینے کے روزے رکھے اور جو کوئی مریض ہو یا سفر پر ہو تو وہ دوسراے دنوں میں روزوں کی تعداد پوری کرے۔ اللہ تمہارے ساتھ نرمی کرنا چاہتا ہے سختی کرنا انہیں چاہتا۔ اس لیے یہ طریقہ تمہیں بتایا جا رہا ہے۔ تاکہ تم روزوں کی تعداد پوری کر سکو اور جس ہدایت سے اللہ نے تمہیں سرفراز کیا ہے اس پر اللہ کی کبریائی کا اظہار و اعتراف کرو اور شکر گزار بنو۔ اور اے نبی میرے بندے اگر تم سے میرے متعلق پوچھیں تو انہیں بتا دو کہ میں ان سے قریب ہی ہوں۔ پکارنے والا جب مجھے پکارتا ہے میں اس کی پکار سنتا اور جواب دیتا ہوں۔ لہذا انہیں چاہیے کہ میری دعوت پر لبیک کہیں اور مجھ پر ایمان لا کیں (یہ بات تم انہیں سنادو) شاید کہ وہ راہ راست پالیں،“

شہر رَمَضَانُ الَّذِي
أُنْزِلَ فِيهِ الْقُرْآنُ
هُدًى لِلنَّاسِ وَبُشِّرَاتِ
مِنَ الْمُدْعَى وَالْفُرَقَانِ
فَمَنْ شَهَدَ مِنْكُمْ
الشَّهْرَ فَلِيَصُمُّهُ وَمَنْ
كَانَ مَرِيضًا أَوْ
عَلَى سَفَرٍ فَعِدَّهُ
مَنْ أَيَّمَ أَخْرَى يُرِيدُ
اللَّهُ بِكُمُ الْمُسْرَّفُ لَا
يُرِيدُ بِكُمُ الْعُسْرَ
وَلَنْ تَكُمُلُوا الْعِدَّةَ
وَلَنْ تَكُبُرُوا اللَّهَ عَلَى
مَا هَدَى إِنَّمَا
وَلَعَلَّكُمْ
تَشْكُرُونَ إِذَا
سَأَلَكُمْ عِبَادِي عَنِّي
فَإِنِّي قَرِيبٌ أَجِيبُ
دَعْوَةَ الدَّاعِ إِذَا
دَعَانِ فَلَيُسْتَجِيبُوا
لِيٌّ وَلِلْمُؤْمِنُوْبِي
لَعَلَّهُمْ يَرْشَدُونَ

(البقرة: ۱۸۶-۱۸۷)

شہر سلف سے پیوستہ، فضائے عہد سے وابستہ۔ حقیقت دین و عصر حاضر کے انکار و مسائل پر

”یہ ایک بڑی برکت والی کتاب ہے جو (اے محمد) ہم نے تمہاری طرف نازل کی ہے تاکہ یہ لوگ اس کی آیات پر غور کریں اور عقل فکر رکھنے والے اس سے سبق لیں،“

ڪِتَابُ أَنْزَلْنَاهُ إِلَيْكَ
مُبَارِكٌ لِّيَدَبُرُوا آيَاتِهِ
وَلَيَتَذَكَّرَ أُولُوا
الْأَلْبَابِ

(سودا ص ۲۹)

إِنَّ الَّذِينَ يَتَلَوَّنُونَ
كِتَابَ اللَّهِ وَأَقَامُوا
الصَّلَاةَ وَلَفَقَوْا مِمَّا
رَزَقْنَاهُمْ سِرَّاً
وَعَلَانِيَةً يَرْجُونَ
تِحْمَزَةً لَّمْ تَبُودْ
لِمُؤْفِهِمْ أُجُورَهُمْ
وَيَرِيدُهُمْ مَنْ فَضَّلَهُ
إِنَّهُ غَفُورٌ شَكُورٌ

(فاطر ۳۰-۲۹)

إِنَّا أَنْزَلْنَاهُ فِي لَيْلَةٍ
الْقَدْرِ وَمَا أَذْرَكَ مَا
لَيْلَةُ الْقَدْرِ لَيْلَةٌ
الْفَدِيرُ خَيْرٌ مِّنَ الْفِ
شَهْرٍ تَنَزَّلُ
الْمَلَائِكَةُ وَالرُّوحُ
فِيهَا بِإِذْنِ رَبِّهِمْ مِّنْ
كُلِّ أُمَّرِ سَلَامٌ هِيَ
حَتَّىٰ مَطْلَعِ الْفَجْرِ
(القدر)

”جو لوگ کتاب اللہ کی تلاوت کرتے ہیں اور نماز قائم کرتے ہیں، اور جو کچھ ہم نے انہیں رزق دیا ہے اس میں سے کھلے اور چھپے خرچ کرتے ہیں، یقیناً وہ ایک ایسی تجارت کے امیدوار ہیں جسمیں ہرگز خسارہ نہ ہوگا۔ (اس تجارت میں انہوں نے اپنا سب کچھ اس لیے کھایا ہے) تاکہ اللہ ان کے اجر پورے کے پورے انکو دے اور مزید اپنے فضل سے ان کو عطا فرمائے۔ بیشک اللہ بخشے والا اور قدر دان ہے“

”ہم نے اس قرآن کوشب قدر میں نازل کیا ہے۔ اور تم کیا جانو کہ شب قدر کیا ہے؟ شب قدر ہزار مہینوں سے زیادہ بہتر ہے۔ فرشتے اور روح القدس اس میں اپنے رب کے اذن سے ہر حکم لے کر ارتتے ہیں۔ وہ رات سراسر سلامتی ہے طلوع فجر تک!“

شہر سلف سے پیوستہ، فضائے عمد سے وابستہ۔ حقیقت دین و عصر حاضر کے انکار و مسائل پر

روایت ابو ہریرہؓ سے، نبی ﷺ نے فرمایا:

جب بھی کچھ لوگ مل کر اللہ کے گھروں میں سے کسی
گھر میں اللہ کی کتاب کی تلاوت کرتے ہیں اس کو ایک
دوسرے سے سمجھتے ہیں تب (اللہ کی جانب سے) ان پر
سکینیت نازل ہونے لگتی ہے اللہ کی رحمت ان کو گھیر لیتی ہے
اور فرشتے ان کے گرد اگر داکٹھے ہونے لگتے ہیں اور اللہ ان
کا ذکر کرائے مقرب (فرشتوں) میں کرتا ہے۔

روایت عبد اللہ بن مسعود سے، کہا:

یہ قرآن اللہ کا دستِ خوان ہے پس اس سے جتنا حظ اٹھا
سکتے ہو، اٹھا لو۔ یہ قرآن اللہ کی مضبوط رسمی ہے۔ ہر طرف
روشنی کر دینے والا نور ہے۔ یہ ہر مرض کی شفا ہے۔ ہر مسئلے کا
علاج ہے۔ جو اس سے چمٹ رہے ہی اس کا سہارا اور نجات
ہے۔ جو اس کے پیچھے ہولیا وہ پار لگ کر رہے گا۔ نہ وہ کبھی
بھٹکے گا کہ اسے شرمسار ہونا پڑے اور نہ وہ کسی ٹیڑھ پن کا
شکار ہوگا کہ اسے سیدھا کرنا پڑے۔ اس قرآن کے عجائب
کبھی ختم نہ ہونگے بار بار پڑھا جانے کے باوجود بھی یہ کبھی
پرانا نہیں ہوگا۔ اسکو خوب پڑھو۔ اللہ اس کا ایک ایک حرفا
پڑھنے پر تمہیں اجر دے گا۔ دیکھو میں یہ بھی نہیں کہتا کہ الٰم
ایک حرفا ہے بلکہ الف ایک حرفا ہے لام ایک حرفا ہے
اور میم ایک حرفا۔

عن أبي هريرة أن النبي ﷺ

قال: ما اجتمع قوم في بيته
من بيت الله يتلون كتاب الله
ويتدارسوه بينهم إلا نزلت
عليهم السكينة وغشتهم
الرحمة وحفتهم الملائكة
وذكرهم الله فيمن عنده
(رواہ مسلم)

عن عبد الله بن مسعود انه
قال : إن هذا القرآن مائدة
الله فاقبلوا مائدة ما
استطعتم ان هذا القرآن
حمل الله المتيين والنور
المبين والشفاء النافع ،
عصمة لمن تمسك به ،
ونحلة لمن اتبعه ، لا
يزبغ فيستعبد ، ولا
يعوج فقوم ، ولا ينقضي
عجائبه ولا يخلق من
كترة الترداد ، اتلوه فان
الله يا جرم على تلاوته
كل حرف عشر حسنت
اما انى لا اقول الم
حرف ولكن الف حرف
ولام حرف وميم
حرف۔

رواہ الحاکم

شہر سلف سے پیوستہ، فضائل عبادتے وابستہ۔ حقیقت دین و عصر حاضر کے انکار و مسائل پر

روایت عبد اللہ بن عمرؓ سے، کہ نبی ﷺ نے فرمایا:

روزہ اور قرآن دونوں قیامت کے روز بندے کے سفارشی بن کر آئیں گے۔ روزہ کہے گا پروردگار! میں نے اسے کھانے پینے اور شہوت سے روک رکھا تھا، اب تو اس کیلئے میری شفاعت قبول فرمایا! قرآن کہے گا میں نے راتوں کو اس کو نیند سے باز رکھا اب تو اس کیلئے میری شفاعت قبول فرمایا۔ آپ فرماتے ہیں: دونوں کی سفارش ہی قبول ہوگی۔

روایت ابو ہریرہؓ سے، کہ نبی ﷺ نے فرمایا:

جو آدمی گناہ کی بات اور گناہ کے کام سے باز نہیں آتا۔ جہالت اور بد تمیزی بھی نہیں چھوڑتا تو اللہ کو یہ حاجت تو نہیں کریسا آدمی بس صرف اپنا کھانا پینا چھوڑ کر بیٹھ رہے۔

روایت ابو ہریرہؓ سے، کہ نبی ﷺ نے فرمایا:

روزہ دار بھول کر کچھ کھاپی لے تو (اس کا روزہ ٹوٹا نہیں) وہ اسی کو پورا کرے کیونکہ دراصل یہ اسے اللہ نے کھلایا اور پلایا ہے۔

روایت عامر بن ربعہ سے، کہتے ہیں:

میں نے نبی کریم ﷺ کو بے شمار مرتبہ روزے کی حالت میں مساوک کرتے ہوئے دیکھا ہے۔

عن عبدالله بن عمر ان النبي قال: الصيام والقرآن يشفعان للعبد يوم القيمة يقول الصيام اى رب منعه الطعام والشهوة فشفعني فيه ، ويقول القرآن منعه النوم بالليل فشفعني فيه، قال: فيشفعان۔

(رواہ احمد و الطبرانی و الحاکم و قال صحيح علی شرط مسلم)

عن ابی هریرة عن النبي قال: من لم يدع قول الزور والعمل به والجهل فليس لله حاجة في ان يدع طعامه و شرابه (رواہ البخاری)

عن ابی هریرة عن النبي أنه قال: من نسي وهو صائم فأكل أو شرب فليتم صومه فإنما أطعمه الله وسقاوه (متفق عليه)

عن عامر بن ربيعة رأيت النبي مالا أحصى بتوكث وهو صائم۔ (رواہ احمد و ابو داود والترمذی وقال ابن حجر اسناده جد)

شہر سلف سے پیوستہ، فضائے عمد سے وابستہ۔ حقیقت دین و عصر حاضر کے انکار و مسائل پر

روایت حضرت عائشہؓ سے:

عن عائشہ أن النبي صلى
في المسجد ذات ليلة و
صلى لصلاته ناس ثم
صلى من القابلة وكثر
الناس ثم اجتمعوا من
الليلة الثالثة أو الرابعة فلم
يخرج إليهم رسول الله
فلما أصبح قال قد رأيت
الذى صنعت لم يمنعنى
من الخروج إليكم إلا أنى
خشيت ان تفرض عليكم
(أبو داود، صححة الألبانى)

نبی ﷺ نے (رمضان کی) ایک رات (ترواتح) نماز پڑھیں گے۔ اگلی رات پڑھیں گے اور بھی آپ کے پیچھے نماز پڑھنے لگے۔ اگلی رات پھر پڑھیں گے اور بھی زیادہ ہو گئے۔ پھر تیسرا یا چوتھی رات بھی لوگ اکٹھے ہوئے مگر رسول اللہؐ باہر نہ آئے جب صحیح ہوئی تو آپؐ تشریف لائے اور فرمایا تمہارا انتظار کرنا مجھے معلوم تھا مجھے باہر آ کر تمہارے ساتھ شامل ہونے میں کوئی مانع نہیں تھا سو اس کے کہ مجھے ڈر ہوا کہ کہیں یہ تم پر فرض نہ ٹھہر جائے۔

روایت ابوذر غفاریؓ سے، کہتے ہیں:

عن ابی ذر قال صمنا مع
النبي فلم يعلم بنا حتى
يقى سبع من الشهر فقام
بنا حتى ذهب ثلث الليل
ثم لم يقم بنا في
السادسة ثم قام بنا في
الخامسة حتى ذهب
شطر الليل اي نصفه فقلنا
- يار رسول الله لونفتنا
بقية ليتنا هذه؟ فقال انه
من قام مع الامام حتى
ينصرف كتب له قيام ليلة
(رواه اهل السنن بسنده صحيح)

ہم نبی ﷺ کے ساتھ روزے رکھتے رہے آپؐ نے ہمیں رات کی (ترواتح) نماز نہیں پڑھائی تا آنکہ رمضان کی سات راتیں گزر گئیں تب آپؐ نے ہمیں نماز پڑھائی یہاں تک کہ تھائی رات گزر گئی۔ پھر آپؐ نے چوبیسویں رات نمازنہ پڑھائی پھر پچیسویں رات نماز پڑھائی یہاں تک کہ آٹھی رات گزر گئی۔ تب ہم نے کہاے اللہ کے رسول اگر باقی کی رات بھی آپؐ ہمیں نوافل پڑھائیں! آپؐ نے فرمایا کہ بس جو آدمی امام کی اقتدا میں (ترواتح کا) قیام کرے اور امام کے ختم کرنے تک (اس کے ساتھ پڑھتا رہے) اس کیلئے پوری رات ہی کا قیام لکھ دیا جاتا ہے۔

شہر سلف سے پیوستہ، فضائل عبید سے وابستہ.. حقیقت دین و عصر حاضر کے انکار و مسائل پر

عن ابن عمر قول

رسول اللہ لا تمنعوا اما

ء اللہ مساجد اللہ

(البخاری)

عبد اللہ بن عمرؓ سے نبی کریم ﷺ کا یہ قول مردی ہے، کہا:

اللہ کی بندیوں (عورتوں) کو اللہ کی مسجدوں میں آنے سے
مت روکا کرو۔

عن ام سلمة قالت، کان

النبی صلی اللہ علیہ

وسلم اذا سلم قام النساء

ء حین یقضی تسليمه

وهو یمکث فی مقامه

یسیر اقبل ان یقوم قالت

نری واللہ اعلم ان ذلك

کان لکی ینصرف

النساء قبل ان یدركهن

الرجال

(رواه البخاری)

عن محمد بن زیاد قال

سمعت ابا هریرۃ يقول

قال رسول الله صوموا

لرؤیته وافطروا الرؤیته

فان غمی عليکم

الشهر فعدوا ثلاثین

(رواه مسلم)

محمد بن زیاد سے روایت ہے کہ میں نے حضرت ابو ہریرہؓ کو کہتے سنائے کہ رسول
اللہ ﷺ نے فرمایا:

چاند دیکھ کر روزہ رکھو اور چاند دیکھ کر عید کرو۔ اگر وہنہ لا ہٹ
کی وجہ سے چاند دیکھنہ سکوت مہینہ تیس دن کا پورا کرو۔

شہر سلف سے پیوستہ، فضائے عہد سے وابستہ۔ حقیقت دین و عصر حاضر کے انکار و مسائل پر

عن ابن عباس قال جاء

أعرابى إلى النبي

فقال: إنني رأيت الهلال

يعنى رمضان فقال

أتشهد أن لا إله إلا

الله؟ قال نعم قال

أتشهد أن محمدا

رسول الله؟ قال نعم

قال يا بلال أذن في

الناس فليصو مواحداً

(احرجه الخمسة الأحمد)

عن عبد الرحمن بن زيد

بن الخطاب أن أصحاب

رسول الله ﷺ حدثوه أن

رسول الله ﷺ قال: إن

شهد شاهدان مسلمان

فصوصوا وأنظروا

(رواه احمد و إسناده لاباس

به على اختلاف فيه وله شاهد

عند ابي داود والدارقطني)

عن عبد الله بن عمر ان

النبي قال: التمسوها في

العاشر الاولى (يعنى ليلة

القدر) فإن ضعف

أحدكم أو عجر فلا

يغلب على السبع الباقي

(رواه مسلم)

رواية عبد اللہ بن عباسؓ سے، کہتے ہیں:

نبی ﷺ کے پاس ایک اعرابی آیا اور کہا میں نے رمضان

کا چاند دیکھا ہے۔ آپؐ نے فرمایا: کیا تم شہادت دیتے ہو

کہ اللہ کے سوا کوئی عبادت کے لاائق نہیں؟ اس نے کہا

ہاں۔ آپؐ نے فرمایا: کیا تم شہادت دیتے ہو کہ محمد ﷺ

اللہ کے رسول ہیں؟ اس نے کہا ہاں۔ آپؐ نے فرمایا: اے

بلال اعلان کر دو کہ لوگ صبح روزہ رکھیں

عبد الرحمن بن زید بن الخطاب صحابہؓ سے روایت کرتے ہیں کہ رسول اللہ

ﷺ نے فرمایا:

بس دو گواہ اگر مسلمان ہوں چاند دیکھنے کی شہادت دے

دیں تو روزہ بھی رکھو اور عید بھی کرو۔

دیں تو روزہ بھی رکھو اور عید بھی کرو۔

عبد اللہ بن عمرؓ سے روایت ہے، کہتے ہیں نبی ﷺ نے فرمایا:

عظمت والی رات (یعنی لیلۃ القدر) کو رمضان کی آخری

و س راتوں میں پانے کی کوشش کرو اگر کسی سے کچھ سستی او

ر کوتا ہی ہو ہی جائے تو آخری سات راتوں میں تو وہ ہرگز بھی

ہمت نہ ہارے۔

شہر سلف سے پیوستہ، فضائل عید سے وابستہ۔ حقیقت دین و عصر حاضر کے انکار و مسائل پر

عن عائشہ ان رسول قال:

تحرووا ليلة القدر في الورمن

العاشر الاواخر من رمضان

(رواه البخاری)

عن ابی کعب انه قال:

والله إِنِّي أَعْلَمُ أَيْ لَيْلَةٍ

هی ، هی اللیلۃ التی أمرنا

رسول الله القيام بها، هی

لیلة سبع و عشرين

(رواه المسلم)

عن ابی هریرہ ان رسول

الله قال: اقرب ما يكون

العبد الى ربه وهو ساجد

فأكثرو الدعاء

(رواه مسلم)

عن ابن عباس قال قال

رسول الا وانی نهیت ان

اقرا القرآن راكعا

او ساجدوا اما الرکوع

فعظموا فيه الرب

عزوجل واما السجود

فاصحدها وافی الدعاء

فقمن ان يستجاب لكم

(أبو داود، صحیح الألبانی)

عائشہ سے روایت ہے، رسول اللہ نے فرمایا:

عظمت ولی رات (شب قدر) کو رمضان کے آخری

عشرے کی طاقت راتوں میں پانے کی کوشش کرو۔

ابی بن کعب کہتے ہیں:

اللہ کی قسم مجھے معلوم ہے وہ کون سی رات ہے۔ یہ ولی رات

ہے جس رات اللہ کے رسول نے ہمیں قیام کرنے کا حکم دیا

تھا۔ یہ ستائیسویں رات ہے۔

روایت ابو ہریرہؓ سے، کہ رسول اللہ نے فرمایا:

بندہ اپنے رب سے اس لمح سب سے زیادہ قریب ہو چکا

ہوتا ہے جب وہ سجدے میں پڑا ہو۔ اس (قربت کی

گھڑی) میں حصی ہو سکے دعا کر لیا کرو۔

عبداللہ بن عباسؓ کہتے ہیں اللہ کے رسول نے فرمایا:

آگاہ رہو مجھے رکوع اور سجود کی حالت میں قرآن پڑھنے

سے منع کیا گیا ہے پس جب تم رکوع میں جھکو تو پر و دگار عالم

کی تعظیم بیان کرو اور سجدے میں پڑھو تو دعا و مناجات کی

پوری کوشش کیا کرو۔ بہت امکان ہے کہ (سجدے میں)

تمہاری سنی جائے۔

شہر سلف سے پیوستہ، فضائل عبید سے وابستہ۔ حقیقت دین و عصر حاضر کے انکار و مسائل پر

عن عبد اللہ بن عمر ان

النبی امر بزکوہ الفطر ان

تودی قبل خروج الناس

الى الصلوة

(متفق عليه)

عن ابی سعید الخدری

قال : قال رسول الله

السحور کله برکة فلا

ترکوه ولو ان يحرع

احد کم جرعه ماء فان

الله وملائکه يصلون

على المتسحرین

(رواه احمد و قال المنذری

اسناده قوى)

عن ابن هریرة عن النبی

قال : نعم سحور

المومن التمر

(أبو دواد، صححة الألباني)

عن انس قال: كان النبی

يفطر قبل ان يصلی على

ربطات فان لم تكن

ربطات فتمرات فان لم

تكن له تمرات

حساحسوات من ماء

(رواه احمد ابی سواد و

والشرمذی و اسناد حسن

(جدا)

عبد اللہ بن عمرؓ سے روایت ہے کہ نبی ﷺ نے حکم دیا ہے کہ:

زکات فطر (فطرانہ) عید کی نمازوں کے وقت سے

پہلے پہلے ادا کر دی جائے۔

روایت ابو سعید خدریؓ سے، کہ رسول ﷺ نے فرمایا :

سحری کھانے میں برکت ہے پس اسے ہرگز ترک نہ کرو

چاہے تم میں سے کوئی شخص پانی کا ایک گھونٹ ہی پیئے کیونکہ

اللہ خود بھی اور اس کے فرشتے بھی سحری کرنے والوں پر درود

بصحت ہیں۔

روایت ابو ہریرہؓ سے، نبی ﷺ نے فرمایا :

مؤمن کیلئے کھجور کی سحری کیا ہی اچھی ہے!

نبیؐ روزہ کھولتے تو اس نماز مغرب سے پہلے کچھ تازہ

کھجوریں ہی لیتے۔ تازہ کھجوریں نہ ہوتیں تو عام کھجوریں

لیتے، یہ بھی نہ ہوتیں تو پانی کے چھوٹے چھوٹے چند گھونٹ

ہی لے لیتے۔

شہر سلف سے پیوستہ، فضائل عید سے وابستہ۔ حقیقت دین و عصر حاضر کے انکار و مسائل پر

مطبوعات و سہ مابین مطبوعات ایقاظ کے لئے وزٹ کریں
نوص.. از کتاب و سنت

روایت سہل بن سعدؓ سے، کرسول اللہ نے فرمایا:

میری امت بہت ہی اچھی رہے گی جب تک وہ افطار
میں جلدی کرتی رہے گی۔

عن سہل بن سعد
قال: قال رسول الله
لاتزال امتی بخیر ما
عجلوا الافطار

(متفق علیہ)

زید بن خالد چہنےؓ سے روایت ہے، نبیؐ نے فرمایا:
جو کسی روزہ دار کو افطار کروائے اسے اس کے روزے جتنا
ہی اجر مل جاتا ہے جبکہ روزہ دار کا اپنا جر بھی کم نہیں ہوتا۔

عن زید بن خالد
الجهنی عن النبی قال:
من فطر صائمًا كتب له
مثل اجره الا انه لا
ينقص من اجر الصائم

(الدارمی)

معاذ بن زہرہ (تابعی صحابی کا ذکر کرنے بغیر) روایت کرتے ہیں کہ نبی ﷺ جب
روزہ افطار کرتے تو کہتے:
اے اللہ تیرے لئے میں نے روزہ رکھا اب تیرا دیا کھا
کر افطار کرتا ہوں۔

عن معاذ بن زہرہ أَنَّهُ
بلغه ان النبی ﷺ كَانَ
اذا افطر قال:

اللهم لك
صمت وعلى
رزقك افطرت
رواہ أبو داود والحدیث مرسل
عن عبد الله بن عمران ان
النی کان اذا افطر يقول
ذهب الظما
وابتللت العروق
وثبت الاجر ان
شاء الله

عبدالله بن عمرؓ سے روایت ہے، نبیؐ جب روزہ کھول لیتے تو کہتے:
پیاس بجھی، رگوں کو تراوت ملی اور اللہ نے چاہا
تو اجر بھی پکا!

رواہ ابو داود و اسنادہ حسن

شہر سلف سے پیوستہ، فضائل عبید سے وابستہ۔ حقیقت دین و عصر حاضر کے انکار و مسائل پر



ایک عبادت، ایک پیغام

عزیز قارئین وقاریات!

امید ہے آپ خیر و عافیت ہونگے!

اس خیر و عافیت کی قدر پہچانتا یقیناً بہت بڑی سعادت ہے۔

لینے والے کو اپنی اوقات اور دینے والے کی فضیلت و برتری کا پاس رہے، اپنی کم مانگی اور اُسکی مہربانی کا احساس رہے تو بندگی خوب نہجتی ہے۔ بندے اور مالک کا رشتہ اپنی بہترین حالت میں جڑا رہتا ہے۔

بندہ اپنے مالک سے لے کر ہی تو کھاتا ہے۔ اس لینے میں آخزعیب ہی کیا ہے، بشرطیکہ یہ احساس رہے کہ یہ رشته لینے اور ہاتھ پھیلانے کا رشتہ ہے۔ یہ مانگ کر لینے کا رشتہ ہے۔ لے کر اقرار کرنے کا رشتہ ہے۔ کھا کر شکر کرنے کا رشتہ ہے۔ اس رشته کی اصل قیمت بس یہی تو ہے کہ اسے یاد رکھا جائے اور قلب و ذہن سے ایک پل بھی محونہ ہونے دیا جائے۔ کیونکہ اس کے محوجانے کا مطلب پھر یہی تو ہو گا کہ یہ سب نعمتیں، یہ صحت و شادمانی، یہ تندرتی، یہ زندگی، یہ جوانی، یہ راحت اور تن آسمانی، یہ بیوی بچوں کی محبت اور چاہت، یہ مسرت کے لمحات میں دوستوں کے قہقہے اور عزیزوں کی چہک، یہ خوشیاں یہ سب نعمتیں یہاں آپ سے آپ ہیں!! یہ کسی

شیر سلف سے پیوستہ، فناۓ عمدہ سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنے

مهربان کی دین نہیں! یہ سب کچھ روزانہ ایسے ہی یہاں گلیوں، بازاروں میں بے تحاشا پڑا ہوتا ہے! یہ خود بخود کہیں سے آتا ہے اور پھر کبھی بکھار خود بخود ہی کہیں کو سدھا رجاتا ہے!!

شہر کے ایک نادان بچے کی طرح جس نے کھیت اور باغات کبھی نہ دیکھے ہوں، کسانوں اور باغبانوں کا پسینہ کبھی بہت انہ دیکھا ہو تو وہ سمجھتا ہے کہ سب ریڑھیوں کو لگتے ہیں اور آم دکانوں میں اگتے ہیں۔ بندگی کا یہ رشتہ، خدا کی ممنونیت اور احسان مندی کا یہ احساس جس لمحہ دل سے محو ہوتا ہے تو پوری زندگی ہمارے لیے ویسے ہی بے معنی اور لغو ہو کر رہ جاتی ہے۔ سب خوشیاں اور راحتیں ویسی ہی بے مقصد اور بے قیمت ہو جاتی ہیں۔ یہ خوبصورت دنیا پھر کسی کاریگر کی صناعی معلوم نہیں ہوتی، پھر سورج کے روزانہ اپنے وقت پر نکل آنے پر ہمارے لئے کوئی پیغام نہیں ہوتا۔ پھر چاند کے گھنٹے بڑھتے اجائے میں کوئی عبرت اور کوئی سبق نہیں ہوتا۔ یہاں کے خوش نما پھل، پر لطف ذائقے، یہ سب رعنائیاں اور لطافتیں ہم کو ریڑھی کا کمال نظر آتا ہے!!

مالک کی پہچان سے محروم ہو کر آدمی واقعی اتنا نیچ ہو جاتا ہے۔ جب یہ کسی کی دین نہیں تو پھر یہ لوٹ ہے!! دوستولوٹ مچی ہو تو پھر اتنی کسی کو فرصت کہاں کر ریڑھی سے آگے کی سوچے! کوئی رازق کو پہچانے! خالق کا پوچھئے! مالک کا پتہ کرے! منعم کا احسان مند ہو! جس کا مال کوئی لوٹ نہیں محض اس کی دین ہے! اس کا فضل اور احسان ہے! اس کو کوئی اٹھائے تو اس سے پوچھ کر، کھائے تو اس کا نام پہلے لے کر، پھر کھائے تو دل اور زبان سے اسکی مہربانی تسلیم کرے، اس کی کاریگری کی داد دے اور اس کی عظمت کے گیت گائے! پھر اپنی ذات پر اپنا یا کسی اور کا نہیں سب سے بڑھ کر اسی کا حق تسلیم کرے اور نمک حلالی کا یہ حق بھی جانے کہ مالک کے سوادنیا میں کسی اور کی بڑائی اس سے برداشت نہ ہوگی!! اس کے جیتے جی زمین میں اب کسی اور کی خدائی اور فرمائز وائی نہ چل پائے گی! اتنا سوچنے کی کسی کو یہاں فرصت کہاں !!!

شیر سلف سے پیوستہ، فناۓ عہد سے وابستہ... حقیقت دین و عصر حاضر کے افکار و مسائل پر

صاحب! مالک کی بجائے اناج کی بندگی.. رازق سے بے اعتنائی پر رزق کی طمع، نعمت کا پاس اور منعم کی بے قعیتی یہ دنیا میں ہمیشہ پست ہمتوں اور کم ظرفوں کا شیوه رہا ہے۔ یہاں گھٹیا انسانوں کا یہ پرانا مذہب چلا آیا ہے۔ روزہ جو اصل معبود کیلئے اختیاری بھوک رکھ کر ہوتا ہے، مالک کی خاطر پیاس سہہ کر رکھا جاتا ہے، دراصل اسی کم ظرفی کے مذہب کا انکار ہے۔ یہ روزہ کیا ہے؟ اس بات کا اعلان کہ دنیا میں خدائی روٹی کی نہیں، روٹی دینے والے اور پیدا کرنے والے کی ہے۔ جو کبھی نہ بھی دے تب بھی خدائی اسی کی شان ہے۔ ہر حال میں اپنا اس سے ایک ہی رشتہ ہے۔ یہ بندگی اور سپاس کا رشتہ ہے۔ یہ منعم شناسی ہی دراصل خود شناسی ہے۔ بھائیو! اس رشتے کو جانے بغیر، منعم کو پہچانے بغیر کھاتے چلے جانا ویسے کہاں کی انسانیت ہے!! اعلیٰ ظرفی تو یہ ہے کہ کھانے سے زیادہ انسان کو کھلانے والے کی قدر ہوا اور کمینگی یہ ہے کہ آدمی کو بس صرف کھانے سے غرض ہو!

پیٹ بھرے تو اس کو روٹی کا کمال جانا کس قدر گھٹیا پن ہے! اپنا سارا مبلغ علم روٹی پکانے اور اگانے کافن سیخنے تک محدود کر لینا روٹی کے مالک سے بے اعتنائی تو ہے ہی، مگر بھائیو! یہ انسان کی اپنی بھی توہین ہے۔ ایسی کم ظرفی کی زندگی جو سب نعمتوں کی قدر کھو دے!! ایسی بد نیختی ہر اس انسان کے حصے میں آتی ہے جو دنیا میں اللہ کے تعارف سے محروم رہے۔ جو بندگی کے پر لطف معنوں سے آشنا نہ ہو پائے۔ جسے محمد ﷺ کی لائی ہوئی روشنی میں دنیا کی حقیقت دیکھ لینا نصیب نہ ہو۔ لوگ پہلے بھی یقیناً ہنستے ہستے اور کھاتے پیتے رہے ہو نگے مگر بندگی کا مطلب سمجھا کر انسانوں کی طرح کھانا اور بندوں کی طرح نعمت کا حظ اٹھانا ان کو محمد ﷺ نے آ کر سکھایا ہے۔ یہ بندگی کا احساس، یا یوں کہہ لیں کہ محمد ﷺ کی لائی ہوئی ہدایت، ایک لمحہ کیلئے بھی آپ کی نظر سے او جھل ہوئی تو سمجھئے یہ ہنستی بستی دنیا بس اندر ہو گئی۔ انسان کے کھانے اور چارے کا فرق بس اسی ہدایت کے دم قدم سے تو ہے!! دنیا کے طبیب اور ڈاکٹر تو آپ کو کھانے اور چارے

شیر سلف سے پیو سہ، فشارے عمد سے واپس۔ حقیقت دین و عصر حاضر کے افکار و مسائل پر

کا فرق صرف غذا بستی کے اعتبار سے ہی بتا سکیں گے۔ وہ تو آپ کو کیلوریوں اور ویٹا مینوں کی لگنی کرنا ہی سکھا سکیں گے، مگر انسانوں کی طرح کھانا، کسی سوچے سمجھے مقصد کیلئے کھانا بلکہ کسی اعلیٰ مقصد کیلئے کبھی نہ بھی کھانا..... پھر کھانے اور نہ کھانے، ہر دو صورت میں بندگی کا اقرار اور اعتراف کرنا، بلکہ نہ کھانے کی صورت میں شکم سیروں سے کہیں بڑھ کر اس کی حمد و تسبیح کرنا، بھوکا اور پیاسارہ کراپنی بندگی اور اس کی کبریاٹی کا اور بھی شدت سے اعتراف کرنا کوئی صرف صلی اللہ علیہ وسلم سے ہی سیکھ سکتا ہے، انسان اور حیوان کا یہ فرق آپ کو سورہ محمدؐ ہی سے معلوم ہو سکتا ہے۔

وَالَّذِينَ كَفَرُوا يَتَمَتَّعُونَ خالق سے کفر کرنے والے چند روزہ زندگی کی موج وَيَأْكُلُونَ كَمَا تَأْكُلُ الْأَنْعَامُ کرنے میں لگے ہیں، یوں کھاتے ہیں جیسے جانور، وَالنَّارُ مَثُوَى لَهُمْ اور آگ ان کا گھر بننے کیلئے ان کے (انتظار

(سورہ محمد: ۱۱۲) میں ہے

بھائیو اور بہنو! حق تو یہ ہے کہ صلی اللہ علیہ وسلم مبعوث نہ ہوئے ہوتے تو ہمیں اللہ کی تو کیا اپنی پہچان بھی نہ ہو پاتی۔ ہم بھی چوپا یوں کی طرح رہتے، کھانے کیلئے جیتے، روئی کیلئے مرتبے اور حیوانوں کی طرح دفن ہوتے۔ اللہ کا درود ہو صلی اللہ علیہ وسلم پر جو ہمیں زندگی کی اعلیٰ قدریں سکھا گئے۔ جو ہمیں اعلیٰ ظرفی کا مطلب بتا گئے۔ جو ہمیں جیتنے کا مقصد سمجھا گئے۔ بلکہ یوں کہیے جو ہمیں انسان بنانے کے۔ سورۃ بینہ پڑھ صلی اللہ علیہ وسلم قرآن کا صحیفہ لے کر نہ آئے ہوتے تو دنیا مان کر دینے والی نہیں تھی۔ انسان بن جانے پر تیار نہ تھی۔ پر یہ اللہ کی رحمت تھی کہ اس نے پاکیزہ صحیفے دے کر اپنا آخری رسولؐ مبعوث فرمایا۔ ان صحیفوں میں روشنی بھر دی اور رسولؐ کے ہاتھ یہ مشعل تھادی جس سے زمین روشن ہوئی اور انسانیت کی کایا پلٹ گئی! جس رات یہ صحیفے نازل ہوئے، جس ماہ میں انسانوں کو یہ روشنی اور ہدایت ملی اس رات کو اور اس ماہ کو یادگار ہونا ہی چاہیے تھا! سو یہ ہدایت ملنے کا جشن ہے جو ہدایت پا کر ہی منایا جا سکتا ہے۔ یہ آدمی

شیر سلف سے پیوستہ، فضاۓ عمد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنئے

کے انسان بن جانے کی تقریب ہے جس میں ہم اپنی انسانیت نکھار کر اور بندگی کو جلا دے کر شریک ہونگے اور عبادت کا خاص سلیقه اختیار کریں گے۔ بھائیو!! انسانیت میسر آ جانے کا یہ شکرانہ کوئی زیادہ تو نہیں! ہدایت کا یہ مول ہی کیا ہے؟! مگر اللہ زیادہ طلب کرتا ہی کب ہے!

اللہ کو تمہارے ساتھ نرمی ہی مطلوب ہے سختی
نہیں۔ (بندگی کی یہ ادائیں تم کو سکھا دیں گئیں تا کہ تم
خوشی خوشی) روزوں کی تعداد پوری کرلو اور اللہ نے
تمہیں بندگی کی جوراہ دکھائی اس پر تم اللہ کی کبریائی
کا اظہار اور اعتراف کرو اور شکرانہ ادا کرو۔

يُرِيدُ اللَّهُ بِكُمُ الْيُسْرَ وَلَا يُرِيدُ
بِكُمُ الْعُسْرَ وَلَتُكُمُلُوا الْعِدَّةَ
وَلِتُسْكَبِرُوا إِنَّ اللَّهَ عَلَىٰ مَا هَدَى كُمُ
وَلَعَلَّكُمْ تَشْكُرُونَ

(البقرہ ۱۸۵)



قارئین!! رمضان ہدایت کا مہینہ ہے اور قرآن ہدایت کی کتاب، دن کے روزے اور رات کے قیام میں بہت گہرا اعلقہ ہے۔ کھانا اور سو لینا دنیا کا بیکار مشغلہ ہے۔ یہ دنیا اگر کھانا اور سونا کبھی چھوڑ بھی دیتی ہے تو اس کے پیچھے کوئی اعلیٰ مقصد نہیں ہوتا۔ بیہاں کھانے کی قربانی تقریباً کھانے کیلئے ہی ہوتی ہے جو کہ حیوانیت کا بدتر درجہ ہے۔ ہدایت دراصل یہ ہے کہ آدمی جینے کی غرض جانے اور اعلیٰ زندگی کا راز پائے۔ ”تفوی“ اس اعلیٰ اور ارفع زندگی کا ہی دوسرا نام ہے۔ یوں سمجھو کر روزے اور قیام کی ایک ماہ کی محنت بس اس مقصد کے لئے ہے۔ اس عمل سے اگر ہدایت کا یہ احساس برآمد نہ ہوا، بلند مقصد کیلئے جینے اور مرنے کا حوصلہ پیدا نہ ہوا، اس ایک ماہ میں اگر بندگی کا عہد پختہ نہ ہوا، اپنے روزوں کی شکل میں اللہ کو ہم اگر اپنا آپ پیش نہ کر سکے تو بھائیو! اللہ کو غلنے اور انماج کی کمی تو در پیش نہیں! اس سے بڑا ظلم کیا ہوگا کہ عبادت جو ہے ہی ایک مقصد کا نام، وہ ہمارے ہاتھوں بے مقصد ہو کر رہ جائے! تب اسے عبادت کہا ہی نہیں جا سکتا۔ اسی لیے امام ابن تیمیہؓ ایسے عمل کیلئے عادت کا لفظ بہتر قرار دیتے ہیں! عبادت تو وہ ہے جو آپ کو

شیر سلف سے پیوستہ، فتنائے عہد سے وابستہ... حقیقت دین و عصر حاضر کے افکار و مسائل پر

بندگی کے احساس کے ساتھ اللہ کے سامنے بے حس و حرکت کھڑا کر دے اور اس (عبادت) کے بار بار کرنے پر بندگی کے اصل رشتے کی خود بخود تجدید ہوتی رہے بندگی کے اس رشتے کی تجدید، جو کہ اصل ایمان ہے۔

یہ ”بندگی کا اصل رشتہ“ اور ”ایمان کی اصل“ کیا ہے جس کی تجدید آدمی کے روزے سے مطلوب ہے؟ یہ لا الہ الا اللہ کافی ہم اور ادراک ہے۔ اس فہم و ادراک کے ساتھ پھر لا الہ الا اللہ کا اقرار و اعلان ہے۔ یہ بندگی کا اصل رشتہ تو حید کی شہادت ہے۔ یہ اللہ کی بڑائی کا اعتراف ہے اور اس کے سوا ہر ایک کی خدائی کا انکار۔ صاحبو! اعمال میں جان بس اسی توحید کے دم سے آتی ہے۔ روزہ ہو یا نماز، صدقہ ہو یا قیام، ذکر ہو یا جہاد جو بھی عمل ہو بس اسی توحید کی شہادت ہے۔ نیکی کا ہر عمل اس لا الہ الا اللہ کا عملی اظہار ہو تو شمر بار ہوتا ہے، دنیا میں بھی اس کا نتیجہ تبھی نکلتا ہے اور آخرت میں بھی۔ کامیاب ہے وہ شخص جس کا روزہ اور قیام، جس کی نماز اور قربانی، جس کا مرنا اور جینا اس لا الہ الا اللہ کا عملی اور شعوری اعلان ہو۔ حقیقت تو یہ ہے کہ لا الہ الا اللہ ہدایت کا وہ سرا ہے جسے پانے کے بعد ہی انسان کسی عمل میں ”عبادت“ اور ”ہدایت“ کا مزما پاتا ہے بلکہ یوں کہئے پھر ”عبادت“ کے سب افعال اس لا الہ الا اللہ کا مزہ دینے لگتے ہیں۔ سورہ محمد ہمیں بار بار اسی حقیقت پر لا کھڑا کرتی ہے۔

وَالَّذِينَ اهْتَدُوا زَادُهُمْ هُدًى وَآتَاهُمْ
تَقْوَاهُمْ فَهُلْ يَظْرُونَ إِلَّا السَّاعَةَ أَنَّ
تَأْتِيهِمْ بَعْثَةً فَقَدْ جَاءَ أَشْرَاطُهَا فَإِنَّ
لَهُمْ إِذَا جَاءَتْهُمْ ذِكْرَاهُمْ فَأَعْلَمُ أَنَّهُ
لَا إِلَهَ إِلَّا اللَّهُ وَاسْتَغْفِرْ لِذَنْبِكَ
وَلِلْمُحْمُدِينَ وَالْمُؤْمِنَاتِ وَاللَّهُ يَعْلَمُ
مُتَقْبِلِكُمْ وَمُثَوِّلِكُمْ (محمد: ۱۹-۲۷)

شیر سلف سے پیوستہ، فتاویٰ عہد سے واپس۔ حقیقت دین و عصر حاضر کے افکار و مسائل پر

قارئین! آپ نے غور فرمایا! یعنی آدمی اصل ہدایت پالے تو پھر زندگی بھر اسے اور سے اور ہدایت ملتی رہتی ہے اور اسی ہدایت کے بعد راستے تقویٰ نصیب ہوتا رہتا ہے۔ اصل ہدایت اور دین کا اصل فہم ملا ہو تو نماز، روزہ، زکوٰۃ، حجٰ غرض ہر عمل میں اس کیلئے اور سے اور ہدایت اور تقویٰ کا پھر سامان ہوتا ہے۔ بھائیو! یہ ”پہلی ہدایت“ یا ”اصل ہدایت“ کیا ہے جو پھر اور سے اور ہدایت کا سبب بنتی ہے؟ جو ہر عبادت، ہر عمل میں ہدایت کا لطف اور تقویٰ کی تاثیر پیدا کرتی ہے؟ یہ اصل ہدایت یہ ہے کہ آدمی اپنی اوقات اور خالق کا مرتبہ پہچان لے، اس کی روشنی میں آدمی اپنی زندگی کا ایک واضح رخ متعین کر لے اور دنیا کے حقائق کو قرآن کی نظر سے دیکھنا سیکھ لے۔ آیت کے آخری حصے نے خود ہی یہ بات کھول دی کہ یہ اصل اور پہلی ہدایت اور علم کا یہ سرچشمہ لا الہ الا اللہ کی سمجھتے ہے۔ سو بھائیو اور بہنو! صیام اور قیام کا لطف اٹھانا ہو، رمضان اور قرآن کے مقصد کو پانا ہو..... تو کچھ محنت اس لا الہ الا اللہ کا مطلب سیکھنے اور دہرانے پر ضرور کیجئے گا!! لا الہ الا اللہ کی مراد پالینے کی دعائیں اس پر مسترد، اپنے لئے بھی اور ہمارے لئے بھی!



رسول ﷺ کی ایک مشہور حدیث (متفق علیہ عن ابی هریرہ، اس کا ایک حصہ قدسی ہے) کا مفہوم ہے:

اللہ تعالیٰ فرماتا ہے: ابن آدم کا ہر عمل اس کے اپنے لئے ہے سوائے روزے کے۔ روزہ تو بس میرے ہی لیے ہے اور اس کا اجر بھی میں ہی دونگا۔ یہ روزہ تو ڈھال ہے۔ اور جس روز تم میں سے کوئی روز سے ہو تو وہ ہائے دہائی اور شور شراب سے پر ہیز کرے۔ کوئی اس سے لڑائی دنگا کرنے پر آئے بھی تو وہ اسے کہہ دے بھائی میں روزے سے ہوں۔ اس ذات کی قسم جس کے ہاتھ میں محمد ﷺ کی جان ہے روزے دار کے منہ سے آنے والی بواللہ کے ہاں مشک کی خوشبو سے بھی مہک میں اچھی جانی جاتی

شیر سلف سے پیوستہ، فضائے عمد سے وابستہ... حقیقت دین و عصر حاضر کے افکار و مسائل پر

ہے۔ روزے دار کے نصیب میں دخوشیاں ہیں: ایک خوشی جب وہ روزہ افطار کرتا ہے اور ایک اسکی وہ خوشی جب وہ روزے لیکر اپنے رب کے پاس پہنچ گا اور اس سے ملاقات کریگا۔ الصوم لی و انا اجزی بہ ”روزہ تو بس میرے لئے ہے اور اس کا اجر بھی بس میں ہی دوڑگا“، کس قدر پیار کے الفاظ ہیں! دنیا میں کتنے بھوکے پھرتے ہیں! کوئی کسی سے اتنی اپنا بیت کب کرتا ہے! کسی سے اس طرح محبت کب جتنا تا ہے پھر جہانوں کے مالک کو تو کسی کی پڑی ہی کیا ہے! مگر وہ شکور اور قدر دان ہے، شاکر اور علیم ہے، ایک ایک پل کی خبر رکھتا ہے اور بندگی کی ایک ایک ادا کو پذیرائی بخشتا ہے! لوگوں نے اس حدیث کے بہت سے مطلب بیان کرنے کی کوشش کی ہے جو اپنی جگہ ضرور صحیح ہونگے۔ پر یہ تو ایک ادا کے پسند آ جانے کا ذکر ہے۔ مسلم کی ایک حدیث کے الفاظ ہیں: یہ دع شہوته و طعامه من اجلی ”وہ میری خاطر اپنی خواہش اور کھانے سے دست کش رہتا ہے“، من اجلی ”میری خاطر!“، اس کا سارا الطف تو بس اس لفظ میں ہے ”میری خاطر“، اور جب ایسا ہے تو بھائیو پھر یہ چند گھنٹے کا عمل واقعتاً بس اسی کی خاطر ہونا چاہیے۔ پھر اسکو نزی عادت اور سالانہ معمول نہیں واقعی عبادت ہونا چاہیے۔ اس کی ساری قیمت تو ہے ہی اسی میں کہ یہ اس کی خاطر ہو یعنی عبادت ہو ورنہ سردیوں کے روزوں میں تو تکلیف ہی کیا ہے! اس کا سارا ثواب اس پر مستزاد! یہ اجر و ثواب بھی ہمارے عمل کے حساب سے نہیں اس کی خوشی کے حساب سے ہوگا! اس کی خوشی کا حساب تو ہمارے کرنے کا نہیں۔ یہ تو ہی جانے کہ وہ خوش ہو تو پھر کیا کچھ دیتا ہے! ہم تو بس یہ جانیں کہ اسکی محبت میں تھوڑی سی بھوک اور پیاس سہنے نے اتنا بڑا کام کر دکھایا کہ اس نے اسے اپنی خاطر جانا۔ بندگی کا یہ معمولی سا عمل اس نے اپنی ذات کے ساتھ خاص کر لیا۔ اپنے لئے یہی اعزاز کیا کم ہے کہ وہ شان بے نیازی کا مالک ایک ناچیز مخلوق کی چند گھنٹیوں کی محنت کو، اس معمولی ہدیہ عقیدت کو، اپنی خاطر کہہ کر قبول کرے اور پھر سنبھال کر پاس رکھ لے!

شیر سلف سے پیوستہ، فضاۓ عہد سے وابستہ... حقیقت دین و عصر حاضر کے افکار و مسائل پر

روزے دار کے نصیب میں دو خوشیاں ہیں: ایک اس کی وہ خوشی جب وہ روزہ افطار کرتا ہے اور ایک اسکی وہ خوشی جب وہ روزہ لے کر اپنے رب کے پاس پہنچ گا اور اس سے ملاقات کرے گا۔ کتنا گہر اتعلق ہے اور کتنی خوبصورت ممااثت ہے ان دو خوشیوں میں! دنیا میں کسی کی چاہت اور طلب کو بھوک و پیاس سے ہی تو تشبیہ دی جاتی ہے! یہ روزہ دار اپنے مالک کیلئے اپنی خوشی سے بھوکارہتا ہے۔ اپنی مرضی سے پیاس سہتا ہے۔ کس نے اسے روکا ہے کہ پانی پی کر اپنی پیاس نہ بجھائے؟ مگر اسکی پیاس تو اصل میں پانی کی نہیں۔ اس کو بھوک کھانے کی نہیں۔ اس وفادار اور اعلیٰ ظرف انسان کو بھوک تو اپنے مالک کی خوشی کی ہے۔ پیاس تو اُس سے ملنے کی ہے۔ سارا دن یہ اس پیاس کو اُس پیاس کے انطہار میں دل سے لگائے رکھتا ہے۔ اس کو تشنگی تو خالق کو پانے کی ہے۔ اس کو چاہت تو رزق سے بڑھ کر رازق کی ہے۔ پیاسا تو یہ اُس کا ہے۔ ایسی پیاس تو بس پھر اُسی کا جام بجھا سکتا ہے!

وَسَقَاهُمْ رَبُّهُمْ شَرَابًا طَهُورًا
(سورہ دھر: ۲۱)

”اور اس روز ان کا رب ان کو نہایت پا کیزہ شراب پلائے گا“

وُجُوهٌ يُوْمَئِدُ نَاضِرَةً إِلَى رَبِّهَا نَاطِرَةً
(سورہ القیادۃ: ۲۲-۲۳)

”کچھ چہرے تو اس روز کیا ہی تروتازہ ہونگے یہ اپنے رب کی طرف دیکھ رہے ہوں گے“

اس کی تو نگاہ پیاسی ہے کہ کسی دن یہ اُسے دیکھ لے! اس کے کان پیاسے ہیں کہ اُسے سنے اور وہ اس سے کہے: میں تم سے خوش ہوا، میرا تم سے ناراض ہونے کا امکان ہمیشہ ہمیشہ کیلئے ختم۔ اب میں تم سے بس خوش ہی رہوں گا! اس کی روح پیاسی ہے کہ یہ اُس کی قربت میں جا کر رہے اور اُس کے پاس جا کر لبے۔

إِنَّ الْمُتَّقِينَ فِي جَنَّاتٍ وَنَهَرٍ فِي مَقْعَدٍ صِدْقٍ عِنْدَ مَلِيكٍ مُقتَدِرٍ

(اقمر: ۵۵-۵۶)

شیر سلف سے پیوستہ، فناٹے عہد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنئے

”نافرمانی سے نجح نجح کر رہے والے تو یقیناً پھر باغنوں اور نہروں میں رہنے

کے لاائق ہیں، سچی عزت کی جگہ بڑے ذی اقتدار بادشاہ کے قریب“

سو یہ تشنگی تو اظہار ہے کسی اندر کی تشنگی کا۔ اس اصل تشنگی کا تو بس کہنا ہی کیا! یہ تو رشک خلائق ہے! تشنگی معبود کی چاہت ہے! جب یہ پیاس دل کی پیاس ہے تو پھر کوئی اور اس سے واقف کیونکر ہو سکتا ہے! لوگ تو بھوک سے اترنا ہوا چہرہ اور پیاس سے سوکھے ہونے ہونٹ ہی دیکھ سکتے ہیں مگر یہ اندر کی پیاس کے نظر آ سکتی ہے! اسے تو وہی دیکھ سکتا ہے جس کیلئے یہ ہے! اسے تو وہی جانے جس کی یہ چیز ہے! اور دیکھو وہ کیا خوب پہچانتا ہے۔ الصوم لی وانا اجزی بہ یہ روزہ تو بس میرے ہی لئے ہے اور اس کا اجر بھی اب میں ہی دوں گا!!

وَكَانَ اللَّهُ شَاكِرًا عَلَيْمًا

(الناء، ۱۲۷)

”اللہ بڑا قدر دان ہے ایک ایک کے حال سے واقف ہے“

یہ قدر افزائی اور ذرہ نوازی ہی تو ہے کہ اس کے منہ کی ناخوشنگوار بوائے مشک کی مہک سے بھی اچھی لگے! دوستو! اس منہ سے کی جانے والی دعائیں پھر اس کو کیونکر پسند نہ ہوںگی! ایسے منہ سے جب اس کا نام نکلے گا، ایسے منہ سے جب اس کا ذکر ہوگا، اسکی پاکیزگی کا ورد ہوگا اور اسکی عظمت کے تذکرے ہوں گے تو اسے پسند کیوں نہ آئیں گے! صاحبو! بس یہی موقع ہے، کون جانے پھر یہ آئے یا نہ آئے، بس یہ لمحے نہ جانے پائیں! سوکھے ہونٹوں پر اس کا نام، خشک ہو چکی زبان پر اسکا کلام! مٹی سے بنی مخلوق کی یہ قسمت!!!

بھائیو اور بہنو! دیکھنا جب دعائیں سنی جاتی ہوں تو خوش بختی کا سنبھری موقع ہاتھ سے ہرگز جانے نہ پائے۔ یہ قسمت سورجانے کا موقعہ کہیں افطار یوں کے شور اور باور پی خانوں کی مصروفیت کی نذر نہ ہو جائے، اللہ اپنے بندے کی پکار ہر جگہ سنتا ہے!

شیر سلف سے پیوستہ، فضاۓ عمد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنے

بھائیو اور بہنو! یہ معبد جس آدمی کا مقصود ہے اس کو کسی چیز کی پھر کیا فکر! سو انسان کو فکر ہو تو بس اسی کی اور چاہت ہو تو بس اسی کی! اس کے مل جانے میں صاحبو سب کچھ ملتا ہے اور اگر وہ نہ مل تو پھر سب کچھ فضول ہے۔ اس کو نہ پایا تو سمجھو کچھ بھی نہ پایا۔ اس مختصر سی زندگی میں صرف بد نجتی اکٹھی کی۔ کچھ کھو کر بھی اگر اس کو پایا تو سمجھو کچھ بھی نہیں کھو یا اور اگر سب کچھ پایا مگر اس کو کھو دیا تو سب کچھ ہی کھو دیا۔ حضرات یہ حقیقت اپنی آنکھوں سے دیکھ لینے کا وقت بس آیا ہی چاہتا ہے۔ یقین رکھئے پر دہ اٹھنے ہی والا ہے۔ جس دن روزہ دار اپنا روزہ لے کر اپنے مالک کے پاس پہنچ گا اور اس سے ملاقات کا شرف حاصل کرے گا!!!

اے اللہ ہمارے روزے قبول کر لے !!!

دوستو! انسان کا مقصود الامداد ہے مگر اس کی ہمت بہت ہی محدود، جو جلد ہی جواب دے جاتی ہے۔ سو قبل اس کے کہ اس کی ہمت جواب دے جائے اسے امتحان سے نکال لیا جاتا ہے۔ اس سے بڑھ کر کوئی امتحان دینا بھی چاہے تو قبول نہیں (اس کی اجازت صرف اللہ کے رسول گوئی آپ سے بعض صحابہ نے غروب آفتاب کے بعد بھی روزہ جاری رکھئے کی اجازت چاہی تو آپ نے اجازت نہ دی)..... روزہ دار کو بتا دیا جاتا ہے کہ سورج جب مغربی افق پر روپوش ہو جانے کا حکم پائے تو دنیا میں یہ اس کی بازیابی کا وقت ہے۔ اب وہ ایک لمبی تاخیر نہ کرے اور اپنے مالک کا رزق کھائے۔ بھوک اور فاقہ سے جو بات وہ اپنے مالک کو بتانا چاہتا تھا اس کے مالک نے بس وہ بات سن لی۔ اور اسے وہ بہت پسند آئی۔ اب یہ خاطر جمع رکھئے اور مالک کی اجازت سے بلکہ اس کی فرماش پر کچھ نہ کچھ ضرور کھائے! ویسے تو اپنی مرضی سے انسان کیا کچھ نہیں کھاتا۔ پر یہ انسان ہے جسے مالک نے خود کہا ہے کہ کچھ اٹھا کر کھالو، اپنی خوشی سے کہا ہے، زور دے کر کہا ہے، بھی نہ کھانے کی اجازت ہی نہیں! ہاں اب اس کھانے کی تو بات ہی اور ہے! افطار کی یہ شان نرمالی ہے! کھانا بھی اور ثواب بھی! دنیا بھی اور

شیر سلف سے پیو سہ، فشارے عمد سے واپس۔ حقیقت دین و عصر حاضر کے افکار و مسائل پر

آخرت بھی !! یہ افظار کی خوشی دراصل روٹی پر ٹوٹ پڑنے کی خوشی نہیں۔ یہ تو منزل پر جا لگنے کی خوشی ہے۔ یہ مقصود کو پالینے کی خوشی ہے! یہ پار لگنے کی امید ہے! یہ خوشی کی آس لگ جانے کی خوشی ہے!!!

ذهب الظماء وابتلت العروق وثبت الاجر ان شاء الله ”پیاس تھی سوگئی، رگوں میں جان آئی اور اللہ نے چاہا تو اجر پکا“!! زہ نصیب رزق بھی ملا اور معبد بھی !!!

فسبحان الله رب العالمين!!

قارئین وقاریات!

آپ جب بندگی کی راہ پالیتے ہیں تو آپ کے قلب و ذہن میں اس سے ایک کیفیت جنم لیتی ہے اور آپ کے رویہ اور سلوک میں ایک تبدیلی روپ زیر ہوتی ہے۔ ایک اعلیٰ اور پاکیزہ زندگی کا تصور ابھرتا ہے۔ اس تبدیلی اور اس کیفیت کا نام تقویٰ ہے۔ اس اعلیٰ اور پاکیزہ زندگی کا نام پہیزگاری ہے۔ تقویٰ بندگی بھی ہے اور بندگی کا شر بھی۔

اسلام میں عبادت کے بنیادی طور پر پانچ اركان ہیں۔ یہ گویا پانچ لفظوں یا پانچ جملوں میں اسلام کا تعارف کرادیا ہے۔ اس تعارف کا جمال اجمال میں ہے۔ پھر یہ تو عملی اسلام کا ایک جامع تعارف بھی ہے۔ مگر ہم نے چونکہ صدیوں سے دین کو اجزا میں تقسیم کر رکھا ہے، دین کے حصے بخڑے کرنے کا عمل اب بھی شدت سے جاری ہے، ہر گروہ دین کا ایک ایک یادو دیا چار چار جزو لے کر اپنی اپنی راہ چل رہا ہے اس لئے ارکان اسلام یا عبادت کے افعال کے ضمن میں جو چیز ہم بخچ سے عموماً نظر انداز کر جاتے ہیں وہ یہ کہ عبادت ایک انتہائی شعوری کیفیت کا نام ہے جو لازماً تقویٰ پر جا کر ختم ہو جاتی ہے۔ عبادت اگر عبادت ہے تو ضرور اس کی ڈالیاں نیکی کے پھلوں سے لد جانی چاہئیں۔

عبادت سے نیکی کے یہ سب کام بآمد کرانا..... تربیت کا یہی نبوی منبع ہے

شیر سلف سے پیوستہ، فتنائے عہد سے واستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنے

ان دونوں کی یہ ترتیب بہت ہی عمده اور خوبصورت ہے۔ ارکان اسلام پر اصل محنت کرائے بغیر امت کو نیکی کی راہوں پر دوڑانے کا کام بے شر ہے۔ اس سے اسلام کی اصلی روح کی عکاسی نہ ہو سکے گی۔ مسلمان سے قرآنی شخصیت برآمد نہ ہو سکے گی۔ اس ترتیب اور تلازم کو سمجھ لینا بس دین کی سمجھ پاتا ہے۔ مختصر ایہ کہ عبادت بذات خود ایک بے انتہا پر کیف عمل اور دل گیر حقیقت ہے اور اصل میں تو یہ بذات خود ہی مقصود اور مطلوب ہے مگر اس سے انسان کے انفرادی اور معاشرتی کردار میں آپ سے آپ ایک تبدیلی کا آجانا بھی لازمی ہے۔

شادی کا لغوی مطلب اگرچہ گھر بار اور اولاد نہیں مگر یہ سب کچھ اس کے ساتھ خود بخود آتا ہے۔ زوجین میں سے کوئی بانجھ نہ ہوتا اولاد لازماً شادی کا ایک مقصد ہوتا ہے۔ اگرچہ یہ بات اپنی جگہ کہ شادی بذات خود بھی ایک غیر معمولی لطف اور کشش رکھتی ہے اور ایسا بھی نہیں کہ اولاد کے سوا انسان شادی سے کوئی مقصد یا غرض نہ رکھتا ہو، یقیناً مرد اور عورت کا ایک دوسرے سے راحت اور سکون پانا بجائے خود بھی مطلوب ہے۔ بس تقریباً یہی مثال ارکان اسلام کے ساتھ نیکی کے مظاہر کی ہے۔ اسلام جس عبادت کا حکم دیتا ہے وہ رہبانیت کی طرح بانجھ نہیں جو انسان کی ذات میں اور اس کے گرد پھیلے معاشرے میں کوئی تبدیلی نہ لے آئے۔ عبادت تو ہے ہی شعور اور کردار میں تبدیلی لانے کے لئے۔ گواں عبادت کا اپنا لطف اور اس کا بجائے خود مطلوب ہونا اپنی جگہ برقرار ہے۔

يَا أَيُّهَا النَّاسُ اعْبُدُوا رَبَّكُمُ الَّذِي
لَوْ كُوْنَتْ بَنْدَگِي اخْتِيَارَ كَرْلَوْ اپْنِي رَبْ كَيْ جُو تمہارا بھی خالق
خَلْقَكُمْ وَاللَّذِينَ مِنْ فَيْلُكُمْ
ہے اور تم سے پہلوں کا بھی خالق ہے۔ کیا بعد کہ تمہیں
لَعَلَّكُمْ تَتَّقَوْنَ
تفوی نصیب ہو جائے۔ (البقرہ ۲۱)

چنانچہ ہدایت سے انسان میں بندگی آتی ہے اور بندگی سے تقویٰ۔ بھائیو
رمضان کا بھی بس یہی پیغام سمجھو!

شیر سلف سے پیوستہ، فتنائے عمد سے واپسی... حقیقت دین و عصر حاضر کے افکار و مسائل پر

یا اَيُّهَا الَّذِينَ آمَنُوا كُتِبَ عَلَيْكُمْ ایمان والو! تم پر روزہ فرض کیا جاتا ہے جس طرح
 الصَّيَامُ كَمَا كُتِبَ عَلَى الَّذِينَ مِنْ کہ تم سے پہلے انبیاء کے پیروؤں پر بھی فرض کیا گیا
 قَبْلُكُمْ لَعَلَّكُمْ تَتَّقُونَ (البقرہ ۱۸۳) تھا تمہارے پر ہیزگار بننے کی یہی صورت ہے۔
 سورۃ البقرہ میں جہاں روزے کے متعلق آیات ہیں اس سے کچھ پہلے ایک
 لمبی آیت بھی آتی ہے جو آیت البر کے نام سے مشہور ہے۔ اس میں نیکی اور تقویٰ کی
 بہت خوبصورت وضاحت ہے۔ اللہ کو منظور ہوا تو بھی اس پر بھی ہم بات کریں گے۔
 بہر حال یہ آیت بار بار پڑھنے اور سمجھنے کی ہے احادیث میں بھی تقویٰ کی بہت وضاحت
 آئی ہے۔ تقویٰ کے ضمن میں آپ کو کچھ چیزوں کے نام گنوادیئے جائیں تو اس کا یہ
 مطلب نہیں کہ نیکی چند چیزوں میں محدود ہے۔ یہ آیت تو (بلکہ اس سلسلے کی احادیث
 بھی) دراصل ایک ایسے انسان کی تصویر کھینچتی ہیں جو اپنے مالک کو پہچان چکا ہے۔ اپنی
 اخروی ضرورت سے آگاہ ہو چکا ہے۔ اپنے دنیاوی وجود کا مقصد جان چکا ہے۔ مالک
 کی بندگی کا سلیقہ سیکھ چکا ہے۔ اس سے اس کی ملاقات کا وقت طے ہے۔ یہ اس کی
 تیاریوں میں مصروف ہے۔ بس یہ انہی سوچوں میں مگن ہے اور صحیح و شام اسی کی دوڑ
 دھوپ میں لگا رہتا ہے۔

بھائیو اور بہنو! تقویٰ کے اعمال جتنی بھی وضاحت سے بیان کردیئے جائیں
 پھر بھی یہ تقویٰ کے بس مظاہر ہیں، مظاہر میں حقیقت کا رنگ بھرنا اور ظاہر میں باطن کا
 شعور پیدا کرنا پھر بھی باقی ہے اور موت تک موقوف نہیں ہوتا۔

گناہوں سے پچنا، اللہ کے ناراض ہو جانے سے ڈرنا، جہنم سے خوف کھانا،
 گھٹیا حرکت سے پر ہیز کرنا، برائی سے اجتناب کرنا، بلکہ برائی کو مٹانے کے درپے ہونا،
 دنیا میں فساد کو ختم کرنا، بے حیائی سے گھن کھانا، شرک سے نفرت کرنا، کفر کی راہ روکنا،
 طاغوت سے اڑنا، باطل سے دشمنی کرنا، پھر دوسرا جانب نیکیوں کی حرص، جنت کی طلب،
 اچھائیوں کی تلاش، حق کی دریافت، علم کا حصول، اعلیٰ ظرفی اور بلند خیالی، حیا کا پاس، اللہ

شیر سلف سے پیوستہ، فضاۓ عمد سے وابستہ... حقیقت دین و عصر حاضر کے افکار و مسائل پر

کی محبت کے راستوں کی تلاش، اللہ کے دین کا تحفظ اور اشاعت، اس کی راہ میں جہاد، شہادت کی آزو، حق کا قیام، ایفاۓ عہد، دیانت داری، خدا ترسی، انسانوں سے بھلائی، مخلوق کی خیرخواہی، پڑوسی سے احسان، مونموں سے پیار، صلح رحمی، بھوکوں کو کھلانا، پیاسوں کو پلانا، تیمبوں اور بیواؤں کا سہارا بنا، مظلوم کی دادرسی اور ظالم کا ہاتھ توڑنا، بڑنے والوں میں صلح کرانا، بیماروں کی خبرگیری، راگہیروں سے نیکی، مسلمانوں کو سلام کرنا، مسکرا کر ملنا، گرجوشی سے مصالحہ کرنا، امت محمدیلے سوچنا اور پریشان ہونا، امت کی خدمت و اصلاح، اس کی بہتری اور بہبود کیلئے دوڑ و ھوپ اور اس کو گمراہی سے بچانا وغیرہ وغیرہ..... یہ سب نیکی اور تقویٰ کے مظاہر ہیں۔ تقویٰ ہو گا تو دل میں جیسا کہ اللہ کے رسول نے فرمایا ہے ۔ کیونکہ یہ بنیادی طور پر قلب و شعور کی ایک کیفیت کا نام ہے، پر اس کا اظہار یونہی عمل اور کردار سے ہو گا، جہاد سے ہو گا اور اللہ کے راستے میں اپنا مال، اپنا وقت اور اپنا آپ لٹانے سے ہو گا۔

روزہ اگر عادت نہیں بلکہ عبادت ہے تو اس سے اور نیکیاں ضروری پھوٹنی چاہئیں۔ برائی ختم ہونی چاہیے۔ انسان کی اپنی ذات میں بھی اور معاشرے میں بھی۔ روزہ اگر روزہ ہے تو اس سے تقویٰ برآمد ہونا چاہیے ورنہ یہ روزہ بانجھ ہے۔ اس روزے کو اولاد نہیں ہوتی! کبھی آپ نے غور فرمایا یہاں روزہ دار کتنے ہیں، نمازی بھی اللہ کے فضل سے شمار سے باہر ہیں۔ مگر برائی ہے جو معاشرے میں گھٹنے کی بجائے روزہ بروز بڑھتی ہی جا رہی ہے۔ آئئے سال بے حیائی اور کفر کی نمائش میں کچھ اور ہی اضافہ ہو جاتا ہے۔ آپ ریڈ یو بند کرتے ہیں وہ اخباروں اور میگزینوں سے نکل آتی ہے۔ ویڈیو سے جان چھڑاتے ہیں تو وہ آپ کے بچے کے بستے سے نکل آتی ہے۔ آپ اپنی نگاہ پنجی کر لیتے ہیں مگر وہ برابر گلیوں اور بازاروں، کالجوں اور یونیورسٹیوں میں ہر جگہ ناچلتی ہے۔ بھائیو! انظر پنجی رکھنا یقیناً تقویٰ ہے مگر تقویٰ یہ بھی ہے کہ آگے بڑھ کر اس برائی اور بے حیائی کو جڑ سے اکھاڑ پھینکنا جائے۔ کبھی آپ نے سوچا یہ برائی

شیر سلف سے پوستہ، فتنائے عہد سے واپس۔ حقیقت دین و عصر حاضر کے افکار و مسائل پر

اور خباثت کو ہوادینے اور تحفظ فراہم کرنے کا کام اس ملک میں کون کرتا ہے؟! گھر سے ٹی وی نکال دینا، ٹھیک ہے مگر اکثر دیندار تو گویا یہ سمجھتے ہیں کہ ناچنے اور گانے والیاں شاید ٹی وی نام کے ایک ڈبے میں بند ہوتی ہیں اس لئے اگر اس ڈبے کو توڑ دیا جائے تو اس کے اندر کے سارے شیطان اس کے اندر ہی دم گھٹ کر مر جائیں گے اور خباثت کا قلع قلع ہو جائے گا! بس اسی سے وہ ادائے فرض سے خود کو سکدوش جانتے ہیں۔ زیادہ ہوا تو دوسروں کو یہی مشورہ دیتے ہیں! اس سوچ کا منطقی نتیجہ شاید یہی ہے کہ دنیا میں اگر ٹی وی نہ رہیں تو ٹی وی اسٹیشن بیچارہ پھر اکیلا کریں کیا سکے گا!

حقیقت یہ ہے کہ ایسی پسماندگی اور حلقہ سے آنکھیں چرانے کا دور نمازیوں اور روزے داروں پر کبھی نہیں آیا۔ شیاطین تو ٹی وی سیٹ میں نہیں ٹی وی اسٹیشن کے پیچھے کا فرم� ہیں۔ یہی تواصل شیطان ہے۔ اس شیطان کو توڑ نے کی بات یہاں کتنے روزہ دار کرتے ہیں۔؟ اسکی فکر کرتے ہوئے آپ نے کتنے نمازیوں کو دیکھا ہے؟ کتنی مسجدوں میں آپ نے معاشرتی فساد کے خلاف تیاری ہوتی دیکھی ہے؟ کیا مساجد اور عیدگاہوں میں بلند ہونے والی تکبیرات اور تسبیحات کا کبھی کسی نے یہ مطلب بھی لیا ہے کہ اب یہاں برائی کی خیر نہیں؟ بھائیو! ہماری نمازوں اور روزوں میں آخر کیوں کوئی پیغام نہیں؟

بھائیو اور بہنو! ہو سکے تو روزوں کے درمیان کچھ وقت نکال کر اس پر بھی ذرا

سوچنے گا!



قارئین و فاریات!

بندگی اس تقویٰ کا سبب تب بنتی ہے جب وہ ہدایت کا نتیجہ ہو۔ دین داری کا آغاز اعمال پر محنت سے نہیں ایمان اور توحید کی حقیقت سمجھنے سے کیجئے! کائنات کے بڑے اور اہم حلقہ کو قرآن کی نظر سے دیکھنا سیکھئے۔ دنیا میں انبیاء کی بعثت کا مقصد

شیر سلف سے پیوستہ، فناۓ عہد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنئے

سمجھئے۔ ہدایت اور مذالت کی جگہ کی حقیقت جانے اور قوموں کی تاریخ اور واقعہ سے واقفیت حاصل کیجئے۔ انسان کی اپنی حقیقت اور اسکے عمل کے حدود سے آگئی حاصل کیجئے۔ زمین میں انسان کا مرضی جانے۔ مگر اتنی بڑی بڑی باتیں بھلا آپ کیسے معلوم کریں گے؟ پھر کیا یہ بہتر نہ ہوگا کہ علم اور دانائی کے ان سمجھی سوتوں کا اصل منع اور سرچشمہ تلاش کر لیا جائے؟ بھائیو قرآن پڑھیے اس میں ہماری ضرورت کی ہر چیز جلی حروف میں اور بڑی آسان کر کے لکھ دئی گئی ہے!

قرآن کی سمجھ پانے کیلئے اللہ کے رسولؐ کی سنت اور سیرت سے رجوع کریں۔ ان دونوں کو سمجھنے کیلئے ائمہ تفسیر اور اساتذہ سے استفادہ کیجئے۔ ایسے لظریف سے مدد بیجئے جو قرآن کا پیغام سمجھانے کیلئے لکھا گیا ہے۔ مدد جس سے بھی لیجئے کسی طرح کوشش کریے گا آپ ایمان کو خود قرآن ہی سے برآ مکر سکیں ورنہ بندگی نہ لطف پورا دے گی اور نہ شمر۔

عبداللہ بن عمرؓ کہتے ہیں کہ پہلے ہم اللہ کے رسولؐ سے ایمان سیکھتے۔ پھر قرآن سیکھتے۔ تب ہمارا ایمان اور بھی بڑھ جاتا۔ یعنی ایمان اور بندگی کا ایسا شعور ملتا کہ اس کا کوئی حد و حساب ہی نہ رہتا۔ بھائیو ایمان کے دو ہی اصل استاد ہیں: پہلے رسول ﷺ پھر قرآن۔ رمضان کے دوران اس مدرسہ میں ضرور پڑھیے گا۔

عبداللہ بن عباسؓ کہتے ہیں کہ رسول ﷺ ہر رمضان جبرايل کے ساتھ قرآن کوتازہ کرتے، اپنی عمر کے آخری سال میں آپؐ نے یہ عمل دوبار فرمایا۔ راتوں کے لمبے قیام میں بھی ظاہر ہے آپؐ قرآن ہی پڑھتے۔ دن کا پڑھنا اس کے علاوہ تھا۔ گویا آپؐ بس قرآن ہی پڑھتے!

سلف جو ویسے بھی قرآن بہت پڑھتے تھے مگر رمضان میں تو ان کا معمول ہوتا کہ بس وہ قرآن ہی پڑھتے۔ امام زہریؓ جب رمضان شروع ہوتا تو فرماتے: بس یہ مہینہ تو قرآن پڑھنے کا ہے یا تنگ دستوں کو کھلا کھلا کر خوش کرنے کا۔ امام مالکؓ جب

شیر سلف سے پوستہ، فناۓ عہد سے وابستہ... حقیقت دین و عصر حاضر کے افکار و مسائل پر

رمضان آ جاتا تو حدیث کی تعلیم تک چھوڑ دیتے، فقه کی مجالس ترک کر دیتے، قرآن لے کر بیٹھ جاتے اور بس وہی پڑھتے۔ قادہ کا معمول تھا کہ عام دنوں میں وہ سات دنوں اور سات راتوں کے اندر قرآن ختم کرتے مگر رمضان میں وہ ہر تین راتوں کے اندر ختم کر لیتے۔ بھائیو اور بہنو! قرآن پڑھنا بھی ضروری ہے اور سمجھنا بھی۔ اس کے مفہومات کو دھرانا بھی اچھا ہے اور ان مفہومات کا باہم مذاکرہ بھی۔ سورہ محمد میں نفاق اور دل کی بیماریوں کے رہ جانے کی وجہ قرآن پر تدبیر نہ کرنا بتائی گئی ہے۔

أُولَئِكَ الَّذِينَ لَعَنَهُمُ اللَّهُ فَاصْصَمُهُمْ یہ لوگ ہیں جن پر اللہ نے لعنت کی اور ان کو اندرھا اور **وَأَعْنَمَ أَبْصَارَهُمْ إِفْلَا يَتَدَبَّرُونَ الْقُرْآنَ** بہرا بنا دیا۔ کیا یہ لوگ قرآن پر غور نہیں کرتے یادوں **أَمْ عَلَى قُلُوبٍ أَفْلَاهُمَا** (محمد ۲۳.۲۲) پر ان کے قفل چڑھے ہوئے ہیں؟

ویسے تو رمضان میں قرآن ہر وقت اور زیادہ سے زیادہ پڑھنا چاہیے۔ مگر قرآن کو عقیدت کے ساتھ سمجھ اور ترتیل سے پڑھنے کی بہترین حالت نماز ہے۔ اگر قرآن آپ کو زبانی یاد نہیں تب بھی آپ کو نوافل میں لمبی قرأت کے لطف اور ثواب سے محروم نہیں رہنا چاہیے۔ ام المؤمنین عائشہؓ کے فتویٰ کی رو سے جوانہوں نے اپنے غلام ذکوان کو دیا تھا، آپ نفلی نمازیں مصحف سے دیکھ کر پڑھ سکتے ہیں۔ یہ تاثر بھی درست نہیں کہ قرآن کی لمبی قرات آپ صرف تراویح میں کریں۔ ممنوع اوقات کو چھوڑ کر (جو کہ فجر سے طلوع آفتاب تک، پھر زوال کی چند گھنٹیاں اور پھر عصر تا مغرب کے اوقات ہیں) آپ دن یا رات میں ہر وقت یہ عبادت کر سکتے ہیں۔ آپ کے پاس قرآن پڑھنے کیلئے جتنا وقت ہے اسی میں کچھ وقت نوافل میں کھڑے ہو کر پڑھ لیجئے! اگر قرآن کا یہ حصہ جو آپ نماز میں پڑھنے جا رہے ہیں آپ نے پہلے سمجھ بھی لیا ہے پھر تو کیا ہی بات ہے! کیسٹ وغیرہ کے ذریعے قرآن سنتے رہنا بھی آپ کے روزے کا اجر اور وزن بڑھا سکتا ہے!



قرآن پڑھنے سے کچھ وقت بچے تو سنت اور سیرت کا مطالعہ کیجئے، یہ ایک طرح سے نبی کی صحبت میں بیٹھنا ہے۔ ریاض الصالحین ایمانی موضوعات پر احادیث کا ایک اچھا مجموعہ ہے۔ اردو سیرت میں رحیق المخوم از صفائی الرحمن مبارک پوری اور محسن انسانیت از نعیم صدیقی آسان اور عام فہم ہیں۔ زیادہ علمی اور تاریخی تفاصیل درکار نہ ہوں تو یہ دو کتابیں اچھی ہیں۔ کسی صاحب کو اعتکاف بیٹھنے کی سعادت حاصل ہو تو وہ اور چیزوں کے ساتھ ساتھ یہ کوشش کرے کہ سیرت کی ایک کتاب تو بس ختم کر کے ہی اٹھے۔ سیرت کی کتب ایسی چیزوں ہیں جو پڑھ رکھی ہونا کافی نہیں۔ سیرت بار بار پڑھنے کی چیز ہے۔

حقیقتِ اسلام کے ضمن میں کتاب التوحید از شیخ محمد بن عبدالوہاب[ؒ]، دینیات از سید مودودی[ؒ]، خطبات از سید مودودی[ؒ] مطالعے کے لائق ہیں۔ اس کے علاوہ پسند فرمائیں تو ایقاظ کے گذشتہ شماروں میں توحید، آخرت اور تربیت سے متعلق موجود مضامین سے بھی استفادہ کریں۔ اس ضمن میں ایک مختصر کتابچہ رسائل توحید مجموعہ از شیخ محمد بن عبدالوہاب[ؒ] بھی ادارہ ایقاظ سے طلب کیا جاسکتا ہے۔ نصیحت اور تذکرہ کے باب میں دوائے شافی از امام ابن قیم[ؒ] (ترجمہ ادارہ تحقیقات اسلامی، اسلام آباد)، تلیپس ابلیس از علامہ ابن جوزی[ؒ] اور ایمان کا سبق از مطبوعات ایقاظ۔ علاوہ ازیں اذکار اور دعا کیں بھی اہم موضوع ہے اس کے علاوہ دوائے شافی اور ریاض الصالحین کی کتاب الاذکار اور کتاب الدعوات میں آپ کو اچھا خاصاً مودع ملت سکتا ہے۔ اذکار اور دعاؤں پر مشتمل ایک جیبی کتابچہ حسن المسلم (ترجمہ حافظ عبد السلام بن محمد) بھی آپ ہر وقت اپنے پاس رکھ سکتے ہیں۔

یہ سب کچھ از راہ مشورہ و تجویز ہے آپ اپنی پسند اور ضرورت کا تعین یقیناً ہم سے بہتر کر سکتے ہیں۔ بہر حال اس طرح کی کتب آپ نے اگر پہلے پڑھ رکھی ہیں تب بھی ان کو بار بار پڑھنا نہایت مفید ہے۔



قارئین!

روزہ رکھ کر بھوکے اور نادر مسلمانوں کا احساس ہو جانا بھی روزے کا ایک مقصد ہے۔ صدقہ دراصل اسی احساس کا نتیجہ ہوتا ہے۔ مسکینوں کو کھلانا اس مہینے کا ایک بہترین عمل ہے۔ مساکین میں رشتہ داروں، پڑوسیوں اور محلہ داروں کا سب سے بڑھ کر حق ہے۔ پھر ان میں سے جو زیادہ نیک اور اللہ سے زیادہ ڈرنے والے ہوں انکا اور بھی بڑا حق ہے۔ اگر کوئی نیکی میں کم ہے تو بھی آپ کے صدقہ و انفاق کے پیچے اسے مسجد میں لے آنے کا مقصد، کوشش اور دعا ہونی چاہیے۔ کچھ بھی پکائیں اس کا کچھ حصہ غریب پڑوسی یا پڑوسن کو نکال کر بھیج دیا کریں۔ کسی کو کچھ دیں تو عزت اور احترام سب سے پہلے دیں۔ جو غریب کو کچھ بھی نہ دے سکتا ہو وہ محبت اور پیار تو دے سکتا ہے۔ یہ نیکی بھی چھوٹی تو نہیں! مسلمان کا مسلمان کو مسکرا کر ملنا بھی اللہ کے رسول نے کہا ہے کہ صدقہ ہے۔

بڑی بڑی افظار یاں عموماً پیسے کی نمائش ہوتی ہیں۔ دینی موقع کو سیاسی اہمیت دے دینے کے اس دور میں لوگ افرادی قوت دکھانے کا بھی یہی موقع سمجھتے ہیں۔ ایک مالدار روزہ کھلوانے کی نیکی کرنے پر آئے تو بھی مالداروں کو نہیں بھولتا، یاد تو بس غریب نہیں رہتے۔ کھاتے پیتے آدمی کو افظار پر بلانا کبھی بھول بھی جائے تو دس دس بار معدرت ہوتی ہے، اس گناہ کا کفارہ تک دیا جاتا ہے۔ جواب میں دوسرے مالدار صاحب بھی ان کے ساتھ خوب نیکی کرتے، ہیں وہ بھی جب دعوت کریں گے تو انہی کو بلا نہیں گے۔ یوں مالدار لوگ اپنا حساب عموماً برابر کر لیتے ہیں۔ خسارے میں کوئی بھی نہیں رہتا۔ ویسے کوئی غریب اگر قسمت کا مارا الیسی دعوت پر آبھی جائے تو شاید وہاں سے بھوکا اٹھ جانا زیادہ پسند کرے۔ الاما شا اللہ۔

بھائیوں رمضان بھی اگر امیر اور غریب مسلمانوں میں قربت اور اپنا نیت پیدا نہ کر سکا تو پھر اس کا کب موقع ہے؟ ہمارا مطلب یہ نہیں کہ کھاتے پیتے عزیزوں اور دوستوں کو روزہ افظار کروانے میں کوئی حرج ہے۔ مگر ہماری بات کا یہ مقصد ضرور ہے کہ اصل نیکی تو بس غریب کا پیٹ بھرنا ہے۔ اگر آپ یہ اصل کام کر رہے ہوں تو پھر کسی کو بھی

شیر سلف سے پیوستہ، فتنائے عمد سے واپستہ... حقیقت دین و عصر حاضر کے افکار و مسائل پر

کھلانے میں کوئی حرج نہیں۔ مگر کیا آپ نے یہاں کسی امیر کو کھانا اٹھا کر کسی غریب کے گھر کا رخ کرتے بھی دیکھا ہے؟ مالداروں کو رمضان میں تیکیوں اور بیواؤں کا پتہ پوچھتے اور ان کے گھر تلاش کرتے پایا گیا ہے؟ ایک مالدار کو غریب مسلمان کیسا تھا ایک تھاں میں کھاتے ہوئے آپ نے زندگی میں کتنی بار دیکھا ہے؟ ہاں البتہ اپنی کلاس کے لوگوں کیسا تھا پر تکلف افظاری نوش فرمائی جاتی اکثر ملاحظہ کی ہوگی۔ سنا ہے اب اپنے اچھے ہوٹلوں میں بھی لوگ یہ عبادت کرنے جاتے ہیں!

دوستو! انسان کی موج پسند طبیعت عبادت کو عادت اور رسم بنانے پر تیار رہتی ہے۔ نیکی کو دیکھتے ہی دیکھتے مشغلے میں تبدیل کر لیتی ہے۔ سنبھیگی میں شغل اور دل لگی کا پہلو جلد ہی نکال لیتی ہے۔ خواہ وہ افظار کا معاملہ ہو یا آخری راتیں جا گئے کا۔ بھائیو اور بہنو! عادت اور عبادت میں شعور و احساس کا ایک لطیف فرق ہی تو ہوتا ہے۔ بس اس فرق کو پورا مہینہ یاد رکھیے گا۔ عبادت کے مہینے میں بس عبادت ہی ہونی چاہیے۔ عبادت نام ہے ایک بڑی ہستی کی محبت اور اس سے خوف رکھنے کا، نہ اس محبت کی کوئی حد ہے اور نہ اس خوف کی۔ بھائیو رمضان بھر بلکہ زندگی بھر ہر عمل کے پیچھے اس جذبے اور اس کیفیت کو ٹھوٹنے رہیے گا!

اللهُ أَكْبَرُ اللَّهُ أَكْبَرُ اللَّهُ أَكْبَرُ

اللهُ أَكْبَرُ اللَّهُ أَكْبَرُ اللَّهُ أَكْبَرُ

روزہ اور بندگی کے معانی

رمضان کی خوش بوفضا یوں تو کئی ایک پہلو سے عبارت ہے۔ روزہ، قیام، تجہ، ”مستغفرین بالاسحار“، دُعا، قرآن، سحور، افطار، آخری عشرہ، طاق راتیں، لیلۃ القدر، اعتکاف، مساجد کی آبادی، راتوں کی مناجات، تاریک گوشوں کی سرگوشی، صدقۃ الفطر، عید، عبادت گزاروں کی خوش لباسی، بحمدے کرنے والوں کی خندہ روئی، موحدین کی تکبیر اوتیلیل، اجر کیلئے پرامیدی..... یہ سب کچھ اس پر لطف موسم کا حصہ ہے اور ہماری خواہش ہو گی کہ ان میں سے ہر پہلو پر ہی ہم کچھ بات کریں مگر اس بارہم صرف روزہ پر ہی کچھ گفتگو کر سکیں گے۔

روزہ صبر کی ایک خاص کیفیت کا نام ہے۔

روزہ ایک ایسی عبادت ہے جس پر صبر کا ایک خاص اطلاق ہوتا ہے۔ رکے رہنا، برداشت کرنا، ڈٹ جانا، منتظر ہونا، کمال انداز میں سہہ جانا..... جس کے پیچھے ایک عظیم ہستی کی چاہت ہو اور جس کی پشت پر کوئی اعلیٰ مقصد کارفرما ہو، صبر کہلاتا ہے۔ روزہ صبر ہی کی ایک صورت ہے یہاں تک کہ متعدد احادیث میں رسول اللہ ﷺ رمضان کا ذکر ہی شہر الصبر (صبر کا مہینہ) ^(۱) کے نام سے کرتے ہیں۔ چنانچہ روزہ اور صبر قریب قریب ہم معنی ہو جاتے ہیں۔

(۱) دیکھیے منداحمد: حدیث ۱۹۲۳۵، حدیث ۱۹۸۱۱، سنن النسائی: حدیث ۲۳۶۶، سنن ابن ماجہ: حدیث ۳۱، سنن ابو داود: حدیث ۲۰۷۳

اور جہاں تک صبر کی بات ہے تو وہ عبادت کی ایک بہترین صورت ہے۔

کسی نے 'بندگی' کی تعریف یہ کی ہے:

"نفس انسانی کا معبد برق کی طلب میں زندگی زندگی یوں چاہت اور رغبت اور دلجمی سے بڑھتے جانا کہ ایک قدم صبر ہو تو ایک قدم شکر،"

روزہ صبر بھی ہے اور شکر بھی۔ پس آدمی کو چاہیے کہ عبادت کے ہر عمل میں بندگی کی اسی کیفیت کو ٹھوٹتا رہے۔

صبر کی دو صورتیں ہیں۔ اضطراری اور اختیاری۔ روزہ کا شمار دوسری صنف میں ہوتا ہے۔

اضطراری صبر جانور بھی کرتے ہیں۔ کافر بھی کر لیتے ہیں۔ یعنی جہاں آدمی کا بس ہی نہ چلے وہاں 'صبر'۔ یہ عبادت نہیں مجبوری ہے۔ صبر جو عبادت ہے وہ ایک اختیاری فعل ہے۔ مومن کے پاس ایک ایسی چیز ہے جو اضطراری صبر کو بھی اختیاری بنا لیتی ہے۔ جہاں آدمی کا بس نہ چلے وہاں بھی دل سے راضی ہونا اور مالک کی خوشی کو اپنی خوشی جانا آدمی کا بہر حال اپنا اختیار ہے۔ پس صبر جہاں ایک جانور یا ایک کافر کیلئے مجبوری کی ایک صورت ہو مومن کیلئے وہاں بھی وہ ایک مجبوری نہیں رہتا بلکہ اختیاری فعل بن جاتا ہے۔ اسی لئے وہ اپنے اس فعل سے مالک کو خوش کرتا ہے۔ صبر دراصل یہ ہے کہ آدمی کو اپنی حدود اور خدا کے اختیارات معلوم ہوں۔ قدرتی اضطراری امور میں کچھ کر سکنا تو کافر کا بس ہے اور نہ مومن کا۔ دونوں اس معنی میں صبر کرتے ہیں۔ مگر کافر کا صبر کوئی بہادری نہیں۔ البتہ مومن اپنے مالک سے اس پر خوب خوب داد پاتا ہے۔ توحید کا سراغ پائیں سے انسان میں دراصل یہی فرق آ جاتا ہے۔

رہ گئی صبر کی اختیاری صورت، یعنی جہاں انسان کا بس چلتا ہو اور کچھ کرنے یا نہ کرنے پر اس کا پورا اختیار ہو وہاں انسان کا آپ اپنی مرضی سے اپنے آپ کو خدا کا محدود اور پابند کر لینا اور اس پابندی کو خوشی سے قبول کرنا اور پورے اعتماد سے سہم جانا

اور یہ کر کے اس ذات کبیریٰ کی نگاہ میں نجح جانا۔ تو یہ صبر کی ایک اعلیٰ اور برگزیدہ صورت ہے۔

صبر کا یہ مفہوم اگر واضح ہو جائے تو آپ دیکھتے ہیں کہ صبر دراصل عبادت اور بندگی کا ہی دوسرا نام ہے۔ پس صبر عبادت ہے اور عبادت صبر۔

فَاعْبُدُهُ وَاصْطَبِرْ لِعِبَادَتِهِ ”پس تم اس کی بندگی کرو اور اسی کی بندگی میں صبر (مریم: ۲۵) و ثابت قدمی اختیار کر۔“

یہ ایک ادا ہے جس کا بدلہ حساب رکھے بغیر دیا جاتا ہے:

”یہ صبر کرنے والے ہی ہیں جو اپنا اجر بلا حساب پائیں گے۔“ إِنَّمَا يُوَفَّ فِي الصَّابِرُونَ أَجْرُهُمْ بِغَيْرِ حِسَابٍ (الزمر: ۱۰)

”آدم کا بیٹا اپنے ہر عمل کا کئی کئی گناہ پاتا ہے۔ ایک نیکی دس گناہ سے سات سو گناہ تک جا پہنچتی ہے خدا تعالیٰ کہتا ہے: سوائے البتہ روزے کے۔ یہ میرے لئے ہوا اور اس کا بدلہ بھی بس میرے ہی دینے کا ہے۔ بندہ اپنی لذت و مزہ اور اپنا کھانا پینا میری خاطر چھوڑ لیتا ہے۔“ کل عمل ابن آدم یضاعف: الحسنة عشر امثالها الى سبع مائة ضعف، قال اللہ عزوجل: إلا الصوم، فإنه لى وأنا أجزى به، يدع شهوته وطعامه من أجلی.....^(۱)

یوں بندگی صبر اور صلوٰۃ سے عبارت ہے۔ سورہ البقرہ جس میں پانچوں اركان اسلام کا خوب خوب ذکر ہے اور اس انداز کی جامعیت رکھنے میں قرآن کی یہ ایک منفرد ترین سورت ہے، صبر اور صلوٰۃ کا دوبارا کھڑا کر کرتی ہے:

”اوّر صبر اوّر نماز کے ساتھ مدد طلب کرو۔ یہ چیز شاق ہے، مگر ڈر رکھنے والوں پر۔ جو سمجھتے ہیں کہ انہیں اپنے رب سے ضرور ملتا ہے اور اسی کی طرف پلٹ کر جانا ہے۔“ وَاسْتَعِنُوا بِالصَّابِرِ وَالصَّلَوةِ وَنَاهَا لَكِيْرَةٌ إِلَّا عَلَى الْحَاشِعِينَ الَّذِينَ يَظُنُّونَ أَنَّهُمْ مُلْقُوا بِهِمْ وَأَنَّهُمْ إِلَيْهِ رَاجِعُونَ (البقرة: ۳۶، ۳۵)

(۱) صحیح بن حاری: کتاب الصیام، باب فضل الصیام، حدیث ۱۹۳۵

يَا أَيُّهَا الَّذِينَ آمَنُوا إِسْتَعِينُوا ”اے ایمان والو! صبر (ثابت قدی) اور نماز کے بالصَّبْرِ وَالصَّلَاةِ إِنَّ اللَّهَ مَعَ ذریعے مدد چا ہو۔ اللہ تعالیٰ صبر کرنے والوں کے الصَّابِرِينَ (البقرہ: ۱۵۲) ساتھ ہے۔“

چنانچہ صبراختیاری کی ایک بہترین صورت روزہ ہے۔ بلکہ روزہ صبرااختیاری کی ایک بہترین مشق بھی ہے۔ سب کچھ انسان کے پاس ہے۔ نفس میں اس کی طلب بھی خوب ہے۔ ضرورت بھی ہے۔ مگر انسان آپ ہی اپنے اختیار سے اور خدا کی محبت میں اس سے یوں پرہیز کئے ہوئے ہے گویا یہ کوئی فرشتہ ہے۔ کیونکہ یہ بندگی کے ایک خاص مفہوم کا مجسم عکس بننا چاہتا ہے اور بھوک پیاس کی اسی کیفیت میں خوشی خوشی دن پا کر دیتا ہے۔ مگر اس کا یہ فعل رزق سے بے رغبت نہیں بلکہ رازق سے اپنی رغبت بتانے کا ایک طریقہ ہے اور ایک مشروع طریقہ ہے۔ رزق سے بے رغبت ہوتی تو یہ صحیح پوچھنے سے بھی پہلے اٹھ بیٹھنے کا روادارہ ہوتا اور رات کے اس آخری پھر میں خدا کا رزق کھانا اور اس پر اس کا شکر کرنا یہ اپنے حق میں باعث برکت نہ جانتا اور نہ سورج چھپتے ہی ایک لمحتا خیر کئے بغیر خدا کا نام لے کر خدا کا رزق کھانے اور اس کی نعمتوں سے لطف اندوڑ ہونے کا اس کو حکم ہوتا۔

یہ رزق سے بے اعتنائی نہیں ہے۔ یہ کوئی منفی روئی نہیں۔ یہ دراصل رازق کی طمع اور چاہت ہے۔ یہ کھانے پینے سے بے نیازی نہیں بلکہ کھلانے والے کو کھانے پر ترجیح دینے کا ایک اظہار ہے۔ کھانا پینا اگر ایک زبانی بات نہیں بلکہ ایک باقاعدہ عمل ہے تو رازق کو رزق پر مقدم جانا بھی پھر زبانی بات نہیں بلکہ ایک باقاعدہ عمل ہونا چاہیے اور عمل سے ہی ثابت کر دی جانے والی بات۔ رازق کو رزق پر ترجیح دینے کی ایک عملی صورت اگر زکوٰۃ اور صدقہ ایسی مالی قربانی ہے تو اس کی ایک دوسری صورت روزہ رکھ کر..... طویل ساعتیں آپ اپنی مرضی سے بھوکا اور پیاسا سارہ کر مالک کیلئے اپنے لطف اور لذت کی قربانی ہے۔

ان سب جھتوں سے انسان اپنے آپ کو رضا کار انہ خدا کا پابند کرتا ہے اور اپنی بندگی کا یہ پیغام دے کر اس سے اس کے فضل کا خواستگار ہوتا ہے حالانکہ یہ پابندی اختیار نہ کرنے کی اس کو زندگی زندگی پوری آزادی ہے۔

چنانچہ ہم دیکھتے ہیں کہ روزہ صبرا اختیاری کی ایک کامل ترین عکاسی ہے اور صبر اختیاری کی ایک زبردست مشق۔



شکر ایک دوسری بڑی عبادت ہے، روزہ جس کا ایک اظہار بتا ہے۔ دیکھا جائے تو شکر بندوں کے ہاں پایا جانے والا ایک نادر ترین عمل ہے۔ انسان صبر کر لینے پر تیار ہو جاتا ہے مگر شکر کی جانب بہت کم متوجہ ہوتا ہے۔ کہنے کو صبر مشکل ہے اور شکر آسان مگر عملاً صورتحال اس کے بر عکس ہے۔

شکر بنیادی طور پر نعمت کی قدر دانی ہے اور منعم کی احسان مندی۔ نعمت سے انسان کی لطف اندوzi عموماً اس کو نعمت کی قدر دانی اور منعم کی احسان مندی کی جانب متوجہ نہیں ہونے دیتی۔ اس کی نوبت عموماً تب آتی ہے جب وہ نعمت ہی سرے سے جاتی رہے۔ مگر یہ صبر کا موقعہ ہوتا ہے۔ البتہ اگر آپ کے اور ان نعمتوں میں سے کسی ایک کے مابین جو آپ کو لا تعداد حاصل ہیں محض ایک وقتی فاصلہ آجائے تو آپ نعمتوں کی قدر بھی کر لیتے ہیں اور منعم کے فضل کا اعتراف بھی خوب کرتے ہیں جبکہ اس نعمت سے بھی آپ محروم نہیں ہوئے ہوتے۔ ایک چیز آپ کے پاس بھی رہی اور آپ اسے کھو کر دوبارہ پا لینے کی کیفیت سے بھی گزر گئے۔

اس لحاظ سے روزہ صبر ہی نہیں روزہ شکر بھی ہے۔ آپ کی یہ بھوک اور پیاس جو آپ نے خود اپنی مرضی سے مالک کی خاطر اختیار کی اس کے شکر و احسان مندی کی بھی یاد دہانی بن جاتی ہے۔ کسی نعمت کے یاد آنے کیلئے اس سے کچھ فاصلہ ہو جانا بسا اوقات ضروری ہو جاتا ہے۔ روزہ اس بات کا ایک قدرتی انتظام ہے بلکہ اس طرز احساس کی

ایک زبردست مشق بھی۔ آپ کا روزہ رکھنا اگر ایک مشینی عمل نہیں تو کچھ گھنٹوں کی بھوک اور پیاس آپ کے حق میں ایک بہت ہی بامعنی چیز ہے۔ یہ آپ کو بار بار کچھ پیغام دیتی ہے اور آپ کو بندگی کے کچھ ایسے نفسی معانی بیان کر کے دیتی ہے جس کا بیان کرنا کسی اور چیز کے بس میں نہیں۔



تیری چیز فقر ہے۔

یا اَيُّهَا النَّاسُ اتَّقُوا رَبَّكُمْ إِلَيْهِ الْمُحْكَمُونَ
”لوگو! تم ہی خدا کے محتاج ہو، خدا ہی ہے جو بے نیاز
ہوَ الْغَنِيُّ الْحَمِيدُ“ (فاطر: ۱۵)

فقر بندگی کا ایک زبردست موضوع ہے۔ بلکہ فقر ہی بندگی ہے۔ انسان کیا ہے؟ محتاجوں اور ضرورت مندوں کا مجموعہ۔ اپنی یہ حقیقت پہچانا، اس کا اعتراض اور احساس کرنا بندگی کا ایک زبردست عمل ہے۔ دوسری طرف خدا کو ہر ضرورت سے بے نیاز اور ہر نقص سے مبراجاننا اور یوں خدا کو خود اس کی ذات میں قابل ستائش مان کر اس کی حمد کرنا عبادت کی ایک اعلیٰ صورت ہے۔

ان دونوں باتوں میں براہ راست تعلق ہے۔ جس قدر انسان اپنے فقر اور احتیاج کا احساس کرتا ہے اتنا ہی وہ خدا کی بے نیازی کا معرفت ہوتا اور اس کی مطلق حمد کا دم بھرتا ہے۔ جس قدر وہ خدا کے غنی اور بے نیاز ہونے کی حقیقت سے آشنا ہوتا ہے اتنا ہی وہ اپنی اور سب مخلوق کی خدا کے آگے محتاجی اور ضرورت مندی کا معرفت ہوتا ہے اور اسی قدر اس پر خالق اور مخلوق کی حقیقت کا یہ فرق واضح ہو جاتا ہے۔ نہ صرف خالق اور مخلوق کا یہ فرق ظاہر ہوتا ہے بلکہ خالق اور مخلوق کا یہ تعلق بھی واضح ہوتا ہے۔ ایک بے نیاز اور دوسرا اس کا محتاج۔ ایک غنی اور دوسرا اس کے درکافیقیر۔

چنانچہ آدمی کا اپنے آپ کو فقیر اور محتاج جاننا اور خدا کے غنی اور بے نیاز ہونے کا معرفت ہونا ایک محنت طلب کام ہے اور دل کا ایک مسلسل عمل۔

البته انسان بہت جلد بھول جانے والا ہے۔ اس کی ضرورت پوری ہو تو یہ اپنا فقر بھول جاتا ہے۔ اس کی مراد برا آئے تو اس کی یہ حقیقت کہ یہ محتاجوں کا مجموعہ ہے اس کی نگاہ سے ہی روپوش ہو جاتی ہے۔ ایک شکم سیر کو بھوک، کا تصور کرنا بہت ہی دشوار ہو جاتا ہے۔ پیٹ بھرا نہیں کہ ضرورت مندی کا تصور ہی چلا گیا! اب جب تک دوبارہ بھوک نہیں لگتی یہ بھلا چنگا ہے! یعنی حاضر کا اسی رجایل محبث ہے۔ ظلوم اور جھوول۔ تب اس میں تو نگری اور بے نیازی آتی ہے جو کہ دراصل خدا کی صفت ہے اور صفتِ بندگی کے سراسر منافی۔ انسان کا بے نیاز ہونا اور اپنے آپ کو غیر ضرورت مند جانا دراصل اپنی اوقات بھول جانا ہے۔ یہ دہری جہالت ہے۔ ایک اس کا اپنے آپ کو محتاج نہ جاننا اور دوسرا کسی مہربان کے ہاتھوں اپنی ضرورت پوری ہو جانے کو بے نیازی کے متراوف جان لینا۔ جو اپنی صفت سے نا آشنا رہے وہ خدا کی معرفت بھی کبھی کبھی نہیں پاتا۔ اپنی بندگی اور عاجزی سے ناواقف، خدا کی 'خدائی' اور بے نیازی کا کیوں متعارف ہوگا! ایسے آدمی کی نگاہ میں بندگی اور خدائی کے مابین بہت ہی تھوڑا فرق رہ جائے گا جو ممکن ہے کہ پلک جھپکنے میں جاتا رہے۔ شرک کر لینا بھی لوگوں کیلئے تبھی آسان ہو جاتا ہے۔

اسلامی عبادات ساری کی ساری دراصل اسی فقر کا اظہار ہیں۔ مخلوق کی اسی صفت کا اقرار ہیں۔ بندگی کا ہر عمل خدا کے غنی مطلق اور لائق حمد ہونے کا اعتراف ہے۔ نماز ہے تو توب، دعا ہے تو توب۔ تسبیح ہے تو توب اور ذکر ہے تو توب۔ سب اسی حقیقت کا اعادہ ہے۔ البته روزہ اس حقیقت کا ایک بہت ہی منفرد اظہار ہے۔ روزہ ایک موحد کی زبان پر اس کے اس فقر کا منه بولتا ثبوت ہے۔ روزہ کی صورت میں ایک موحد کا رواں رُوال یہ بولتا ہے کہ وہ مجسم احتیاج ہے اور اس ذات کا سدا محتاج جو ہر عیب سے پاک، ہر ضرورت سے بے نیاز، غنی مطلق، لائق حمد اور واحد اور صمد ہے اور جس کے آگے ہر مخلوق اپنی ضرورت کیلئے دستِ سوال دراز کرتی اور ایک اسی کے فضل کے سہارے جیتی ہے اور جس کے درکاپوں محتاج ہونا کہ اس کی محتاجی اس کے مساواہ ہستی سے اس کو بے نیاز

کردے نہ صرف فضیلت کی بات ہے بلکہ انسان کی اصل دولت اور سرمایہ ہے۔ پس روزہ ایک انداز کی تسبیح ہے۔ یہ اپنے فقر کا بیان ہے اور خدا کے بے عیب اور بے نیاز ہونے کا اقرار اور اس کے فضل کا اعتراف اور اس کی احسان مندی کا اظہار اور اس کی دین پر قناعت اور اس سے مانگنے کا ایک اسلوب۔

چنانچہ روزہ اس صفتِ بندگی کا اقرار ہے۔ یہ انسان کے فقر کا بیان ہے۔ اس کا مدعا یہ ہے کہ بندہ بھوکا ہے اور بھوک بندے کی صفت ہے جب تک کہ خدا اس کو نہ کھلائے اور یہ کہ پا کی اور تعریف اس کی جو اس کی اس بھوک کا اعلان اپنے پا کیزہ رزق سے کرتا ہے اور یہ کہ تعریف اس کی تب بھی جب بندہ بھوکا ہو اور تعریف اس کی تب بھی جب بندہ اس کا رزق کھائے اور اس رزق سے اپنی بھوک اور پیاس بجاوے۔ سو یہ ایک بے لوث تعلق ہے۔ گویا ایک محتاج اور ایک غنی کا تعلق ہے اور گویا اس کے فضل کا ہر دم سوالی ہے مگر اس کو یہ ظرف بھی نصیب ہوا ہے کہ اس کیلئے اُس کی تعریف کرنا کچھ پیٹ بھرنے پر موقوف نہیں! سبحان اللہ روزہ کیسی خوبصورت عبادت ہے! خدا کی تسبیح، خدا کی بندگی، خدا کی حمد اور خدا کی فرمانبرداری کچھ اس کی شکم سیری پر مخصوص نہیں۔ یہ بھوکا رہ کر بھی اس کی ولیسی ہی حمد اور تعریف کرے گا جیسی کہ شکم سیر ہو کر۔ اس لئے کہ وہ آپ اپنی ذات میں قابل ستائش ہے اور لائق حمد اور یہ آپ اپنی ذات میں احسان مند اور اس کا ثنا خوان! وہ دے تو اُس کے دینے پر اُس کی تعریف وہ بھی کسی وقت نہ بھی دے تو اُس کی حکمت پر پیشگی اعتماد اور اس کی دانائی پر اُس کی تعریف اور اس کے فیصلے پر کامل اطمینان اور اس سے بھی بہتر صلح پانے کی اُس سے امید اور آس۔ وہ دے کر کھانے سے روک دے تب بھی اُسی کی تعریف اور اُس کا حکم بسر و چشم! لہ الحمد فی الاولی والآخرة و لہ الحکم و لیہ ترجون۔ پس یہ ایک غیر مشروط بندگی ہے۔ ہر حال میں خدا کی تعریف اور خدا کی احسان مندی ہے اور خدا کی طلب میں سچا ہونے کی ایک عاجزانہ مگر ایک عملی تعبیر۔ روزہ اگر میکائی عمل نہیں بلکہ ایک شعوری عمل ہے اور ایمان اور احتساب کا پیدا

کردہ ہے تو انسان کی بھوک اور پیاس ان سب احساسات کی ایک خاموش مگر خوبصورت زبان بن جاتی ہے۔ انسان سارا دن ان احساسات کو پالتا اور بڑھاتا ہے اور اسی کیفیت میں صبح سے شام کر لیتا ہے۔ یوں ایک مہینہ وہ یوں گزارتا ہے کہ صبح چڑھتے ہی ایمان کا یہ سبق بیک وقت شعور اور عمل کی زبان میں یاد کرنے لگتا ہے اور شام ڈھلنے تک اسی سبق کو یاد کئے چلا جاتا ہے۔ یہ سبق ایک بارہ ہن نشین ہو جائے تو بھوک اور پیاس میں خدا نے کچھ ایسی خاصیت رکھی ہے کہ یہ خود ہی اس سبق کی یاد ہانی بنتی ہے۔ یہ ایک قدرتی انتظام ہے کہ دن کا زیادہ سے زیادہ حصہ انسان اس سبق کے یاد کرنے میں گزارے۔ جیسے جیسے بھوک پیاس میں شدت آتی ہے ویسے ویسے ہی یہ سبق یاد ہونے لگتا ہے اور اسی نسبت سے ایمان کی یہ غذا اس کی روح میں اترتی ہے۔ جس شخص کی بھوک اور پیاس کو ایسی خوبصورت زبان مل جائے اور وہ اس کیلئے اتنے سارے پیغام نشر کرے وہ مالک کی نگاہ میں بھلا کیوں نہ بچے گا۔ اب حال یہ ہوتا ہے کہ اس کے منہ کی ناخوشنگوار بوجدا کے ہاں مشک کی خوبیوں سے بڑھ جاتی ہے۔



اب ہمارے پاس تین چیزیں ہو گئیں جو اس عبادت۔ روزہ۔ کی تہہ میں کام کرتی ہیں: صبر، شکر اور فقر۔ چوہا غضر اس میں ایک اور شامل ہونا ہے اور وہ ہے ذکر۔ آدمی ایمان کا مفہوم نہ جان پایا ہو تو ذکر اس کیلئے بڑی حد تک ایک ناقابل فہم چیز ہے اور یا پھر ایک بناؤٹی عمل۔ 'ضربوں' کی نوبت عموماً تبھی آتی ہے۔ خدا کا درست تعارف ہو جانا۔ خدائی کی حقیقت سے آگاہ ہو جانا۔ بندگی کا مطلب جان لینا۔ خدا سے ایک عہد بندگی استوار کر لینا۔ دُنیا و آخرت کی حدود جان لینا اور اپنے آپ کو خدا کی عبادت میں دے کر اس کی تعظیم و تسبیح اور اس کی کبریائی کرنے لگنا۔ اس کو اس کی نشانیوں سے پالینے کا سلیقہ جانا۔ اس کی صفات کا علم پانا۔ اس کی خدمت اور اطاعت پر ہمہ دم تیار رہنا۔ عبادت اور اطاعت پر ایک اس کا حق جاننا اور طاغوت سے کھلا کفر کرنا۔

الوہیت اور کبریائی میں اس کی احادیث کے بار بار ذکر سے ایک خوشی اور ایک اطمینان محسوس کرنا اور نفس میں اس پر اعتماد پانا۔ غرض رسولوں کی دعوت کو اپنا ایک بے ساختہ مقدمہ بنالینا اور قرآن کے بنیادی مضامین کو اپنا باقاعدہ مدعاینا لینا۔ یہ ہے ایمان اور یہ ہے اسلام کی حقیقت۔ سب سے پہلے آدمی کو اسی پر محنت کرنا ہے اور اپنے نفس کی گہرائی میں اس کو قبول کرنا ہے ”ولما يدخل الایمان فی قلوبکم“ پھر جب قرآن سے اور رسول ﷺ کے مقدمہ دعوت سے ایک بار یہ سبق پڑھ لیا جائے تو پھر باقی زندگی اس سبق کا اعادہ کیا جائے گا۔ قول سے، عمل سے، شعور سے، احساس سے اور ہر انداز سے۔ جس کثرت سے ہو سکے اس کا اعادہ کیا جائے گا۔ اس اعادہ کو ہی ذکر کہا جاتا ہے۔

جس نے اصل سبق ہی نہیں پڑھا اور اس کا مفہوم ہی نہیں سمجھا وہ سبق کا اعادہ کیا کرے گا؟ ذکر اس کیلئے ایک تکلف ہے۔ وہ ضرور اس کی کوئی غیر طبعی صورت اختیار کرے گا اور بہتلوں کے ساتھ عملًا اور واقعتاً یہی ہوتا ہے۔ پس اس کا طریقہ یہی ہے کہ آدمی بہت پچھے چلا جائے اور اپنی محنت کا آغاز ایمان کے مفہوم، اسلام کے مطلب، توحید کی حقیقت، خدا کی پہچان، صفات کے علم اور بندگی کا معنی جانتے سے کرے اور پھر ذکر کی صورت میں اپنے اس ایمان اور بندگی میں ساری زندگی اس رنگ کو گہرا کرتا رہے۔

اب یہ ذکر کیا ہے؟ یعنی بندگی کے اس سبق کا اعادہ اور تذکرہ کیونکر ہوگا؟ دعا، مناجات، تسبیح، حمد، تعظیم، تکبیر، تہلیل، قیام، رکوع، بجود، تحیات، خدا کے خوبصورت نام لینا اور اس کی صفات کا تذکرہ کرنا۔ علم، فکر، توبہ، انابت، استغفار، خشوع، امید، آس، خشیت، خوف، استغاذه، آه، بکا، تسلیم، رضا یہ سب افعال اور یہ سب احساسات ذکر ہیں اور اس اصل حقیقت کی تذکیر جو ایمان کے مفہوم میں پہلے جان لی گئی اور لا إِلَهَ إِلَّا اللَّهُ کی صورت میں تسلیم کی گئی.....

کوئی اگر ایمان کا پورا سبق دہرانا چاہے اور اپنے معبدوں کا ایک بہترین ذکر کرنا

چاہے اور بندگی کی یہ حقیقت اپنے اوپر طاری کر رکھنے میں پوری طرح راغب ہو تو اس کو چاہیے قرآن پڑھے۔ یہ بہترین ذکر ہے۔ ایمان کا ہر مفہوم اس میں بار بار اور آپ سے آپ دھرایا جاتا ہے اور نئے سے نئے پیرائے میں بیان ہوتا ہے۔

چونکہ نماز ایک ایسا عمل ہے جس میں ذکر کے بے شمار افعال ایک بے مثال انداز میں سیکھا کر دیئے گئے ہیں بلکہ یوں کہیے کہ ذکر کے قریب قریب سب افعال ہی ملا جلا کر ایک عمل میں سسود دیئے گئے ہیں اور جس سے کہ یہ ایک ایسا سماں بنتا ہے کہ انسان کا پورا وجود ہی دُنیا و ما فیہا سے رخ پھیر کر ایک خدائے وحدہ لا شریک کی جانب متوجہ ہوتا ہے۔ اس میں انسان کا انگ انگ خدا کا ذکر کرتا ہے۔ انسان کا دل، انسان کی زبان، ہونٹ، ہاتھ، پیر، حتیٰ کہ ہاتھوں پیروں کی انگلیاں، گھٹنے، ناک، پیشانی، سر، کمر، زانو، غرض سب اعضا خدا کا ذکر کرتے ہیں۔ حتیٰ کہ نگاہیں جھک جاتی ہیں اور ادب اور خصوص میں آ کر خدا کی تعظیم کرتی ہیں۔ انسان کے کان تک دُنیا کی ہربات سننے سے انکاری ہو کر ایک خدا کا کلام اور ذکر سننے کے ہی روادرہ جاتے ہیں۔ خدا کی بار بار تعظیم ہوتی ہے۔ خدا کی بڑائی بیان کی جاتی ہے۔ حمد و شنا ہوتی ہے۔ خدا کے کلام کی تلاوت ہوتی ہے۔ نماز خدا کے آگے قیام ہے۔ رکوع ہے۔ سجود ہے۔ انسان خدا کے آگے بار بار متحاد ہرتا اور اس کی عظمت کو سلام کرتا ہے۔ استغفار، انبات، توبہ، خشوع، اذعان، تسلیم، امیر، آس، درخواست، منت، سماجت، خوف، خشیت، استعازہ حتیٰ کہ بسا اوقات آہ، بکا اور گریہ..... غرض انسان ہر پہلو سے اور ہر شکل میں خدا کا ذکر کرتا اور اس کے آگے اپنی بندگی بیان کرتا ہے۔ اس لئے نماز ذکر کی بہترین حالت ہے۔ حتیٰ کہ قرآن جو کہ بہترین ذکر ہے، کا بھی بہترین مقام نماز ہے۔ پس نماز علی الاطلاق ذکر کی بہترین حالت ہے۔

وَأَقِمِ الصَّلَاةَ لِذِكْرِي (ط:۱۲۳) ”اوہ میری یاد کیلئے نماز قائم رکھ۔“

اُنْ لُّمَاءُ أُوْحَى إِلَيْكَ مِنَ الْكِتَابِ وَأَقِيمْ ”تِلَاوَتْ كَرْوَاسْ كَتَابَ سَبَعْ جُوْتَمْ پُرْوَهِيَ كَيْ گَئِي اُور نَمَازْ الصَّلَاةَ إِنَّ الصَّلَاةَ تَنْهَى عَنِ الْفَحْشَاءِ كَيْ اِقاْمَتْ كَرْوَيْتِيَّا نَمَازْ فَخْشَ اُور بُرْدَے کَامُونَ سَبَعْ وَالْمُنْكَرِ وَلَذِكْرُ اللَّهِ أَكْبَرُ“ (اعتبیوت: ۲۵) روئی ہے۔ البتہ اللہ کا ذکر کراس سے بھی بڑی چیز ہے۔

پس روزہ جو کہ صبر کی بہترین حالتوں میں سے ایک حالت ہے اور نماز جو کہ ذکر کی ایک بہترین صورت ہے جب مجتمع ہوں..... اور رمضان ان دو عباوتوں کے اجتماع کی بہترین صورت ہے..... تو یوں رمضان کے دن اور رمضان کی راتیں بہت بامعنی ہو جاتی ہیں اور وہ استعینوا بالصبر والصلوٰۃ کی ایک عملی تفسیر۔

ذکر کی بہترین حالت گو نماز ہے مگر روزہ بھی ذکر ہی کا ایک ذریعہ ہے بشرطیکہ روزہ سے آدمی وہ پیغام لینے کا شعور پائے جو کہ روزہ سے اس کا اصل مقصد ہے۔ اس بات کا اب یہاں کچھ بیان کیا جاتا ہے۔

بھوک اور پیاس انسان کے محسوسات میں قوی ترین ہیں۔ جنسی خواہش ایک مضبوط ترین جبلت ہے۔ پھر سب سے بڑھ کر یہ کہ یہ انسان کے اندر ورنی محسوسات ہیں نہ کہ خارجی عوامل۔ خارج سے انسان کو کرانی جانے والی یاد دہانی ہرگز اس قدر موثر نہ ہوگی جس قدر کہ یاد دہانی کے اندر ورنی اسباب۔ انتہیا خالی ہوں تو وہ بہر حال انسان سے کھانا مانگتی ہیں اور جب تک کھانام نہ جائے تب تک بولتی ہیں۔ بھوک کی بہر حال ایک ھنچ پڑتی ہے۔ پیاس بار بار اپنا آپ یاد دلاتی ہے۔ اس کے جواب میں آدمی جب اپنے آپ کو یہ بتاتا ہے کہ اس کی اس بھوک پیاس کا سبب یہیں کہ وہ کھانے پینے کیلئے کچھ پاس نہیں رکھتا بلکہ اس کا سبب یہ ہے کہ وہ خدا کی بندگی پر مامور ہے..... اور یہ کہ خدا کا اس نے یہ مرتبہ اور مقام جان رکھا ہے کہ وہ جب چاہے اس کے اور اس کے مرغوبات نفس کے مابین حائل ہو جائے، چاہے نفس کے وہ مرغوبات اس کی پوری دسترس میں ہوں اور یہ کہ خدا کے اس حق کو وہ اپنے لئے سعادت سمجھ کر اور خوشی خوشی قبول کرے..... اور یہ کہ اس کی نگاہ میں معبد کی خواہش اس کی اپنی خواہش پر کہیں بڑھ کر مقدم ہے اور

اس کا یہ روزہ دراصل اسی بات کا ہی عملی ثبوت ہے..... اور یہ کہ مالک کے پاس جو کچھ ہے وہ اس سے کہیں بہتر ہے جو اس کے اپنے پاس ہے بلکہ اس کا اور اس کا میل ہی کیا! یوں روزہ اور روزہ کا ہر ہر لمحہ آخرت کو دنیا پر ترجیح دیتا ہے اور پورا دن اس بات کی مشق کرتا اور اس سبق کا اعادہ کرتا ہے: وللاخرا خیر لک من الأولی سو یہ ایک ذکر ہے جو انسان لب ہلائے بغیر کرتا ہے اور پورا دن اس میں گزار دیتا ہے!

سبحان اللہ! بھوک اور پیاس کا ایسا استعمال کسی دین اور کسی فلسفہ اخلاق نے نہ کرایا ہو گا جیسا کہ شریعت اسلام نے کرایا: کتب عليکم الصیام کما کتب على الذين من قبلکم لعلکم تتبعون۔ بھوک اور پیاس اور جنسی تسکین کی خواہش جس انداز سے ایک قدر تی عمل ہے اور اس کی بابت انسان کو کسی کے نیاد کروانے کی ضرورت نہیں بلکہ یہ انسان کو آپ اپنی طرف متوجہ کرتی اور آپ اپنی یاد دلاتی ہے، اس کے اسی قدر تی زور کو اسلام اپنے رخ پر لے آتا ہے اور اس کی تمام ترشیت کو بہت خوبصورت سے اپنے حق میں استعمال کرتا ہے۔ جیسے ہی انسان کی حیوانی خواہشات نے زور مارا ویسے ہی انسان کی روحانی قوت اور فکری مزاحمت حرکت میں آگئی! جو نہیں جسم کی کسی جبلت نے اپنا قدر تی عمل کیا ویسے ہی دل و دماغ نے ایک شعوری عمل کا آغاز کر دیا۔ جسم انسان کو اپنی وقتی ضرورت بتائے گا اور انسان اس کو اپنی ابدی ضرورت اور اپنی بندگانہ حیثیت بتا کر خاموش کرائے گا۔ نہ جسم اپنا کام کرنے اور اپنی خواہش بتانے سے رکے اور نہ قلب و ذہن کو اپنے اس شعور اور روحانی عمل سے فراغت ہو۔ یوں دن کی طویل ساعتیں، انسان کے ملکوتی خصائص اس کے بھی خصائص پر پوری طرح حاوی رہتے ہیں اور اسی کیفیت میں انسان صبح سے شام کر لیتا ہے.....

تا آنکہ افطار کا وقت آتا ہے۔ افطار وہ منفرد 'کھانا' ہے جو انسان اپنی مرضی سے موخر نہیں کر سکتا۔ گویا ب یہ اس کی ضرورت نہیں! یہ بھی اس کو مالک ہی کا حکم ہے! یہ شخص جو پورا دن صبر اور استقامت اور وقار کا نمونہ پنار ہا، افطار کیلئے اس کی

رغبت اور عجلت بھی اب دیدنی ہے! پورے دن کے اس طویل تربیتی عمل کے بعد کم از کم اس وقت یہ ضروری ہو جاتا ہے کہ اس کا کھانا اور پینا محض جسم کے مطالبہ کی تنفیذ نہ ہو بلکہ اس باریہ حکم اس کو اپر سے ہی ملے! کیوں؟!

تاکہ واضح ہو کہ مسئلہ دراصل 'حکم' کا ہے.....

تاکہ واضح ہو کہ یہ ایک بھرپور انسان ہے اور کھانا اس نے کسی بے دلی یا بے رغبت یاد نیا بیزاری کے باعث نہیں چھوڑ رکھا تھا بلکہ معاملہ یہ ہے کہ اس کی رغبت 'دنیا' سے بڑی ہے اور وہ رغبت اب بھی کہیں نہیں گئی ہے.....

تاکہ واضح ہو کہ یہ کوئی ترکِ دنیا کا مظاہرہ نہ تھا بلکہ کسپُ آخترت کا عمل تھا..... اور تاکہ اس کو یا کسی اور کو یہ غلط فہمی نہ ہو جائے کہ 'بھوک'، میں خود اپنے اندر کوئی خوبی ہے.....

بھوکا رہنا فی نفس کوئی بہادری نہیں۔ پیاسا رہنے کی خود اپنے آپ میں کوئی فضیلت نہیں۔ وہ اخلاقی فلسفے جو بھوک اور پیاس کی کچھ فی ذاتہ فضیلت بتاتے ہیں وہ دراصل فضیلت کی کوئی بنیاد بھوک اور پیاس کے سوا اپنے پاس نہیں رکھتے۔ یہ مفلس ادیان ہیں۔ بھوک کو فضیلت بخش دینے والی کوئی چیز ہے تو وہ رب العالمین کی بندگی ہے اور جب فضیلت کی اصل بنیاد یہ بندگی ہے تو پھر یہ جہاں بھی پائی جائے، یہ بھوک پر صادق آئے تو بھوک عبادت اور کھانے پینے پر صادق آئے تو کھانا پینا عبادت!

سبحان اللہ! ضرورت آدمی کی اپنی اور حکم خدا کا! تاکہ واضح ہو: مالک اپنے بندے کی ضرورت سے غافل نہیں بلکہ بندے کی ضرورت کا اس کو بندے سے بڑھ کر پاس ہے..... اور جو آج اپنے بندے کی ضرورت سے غافل نہیں وہ بلکہ اپنے بندے کیلئے اپنے پاس کیا کچھ نہ رکھتا ہوگا جب بندہ محض ایک دن کا روزہ نہیں بلکہ عبادت کی پوری زندگی گزار کر اس کے رو برو ہوگا اور جس کو کہ اس نے نام ہی 'صلے کا دن' دیا ہے اور جو کہ ہمیشگی کا دن ہے! یہی وجہ ہے کہ 'روزہ کھلنے' اور 'خدا سے ملنے' کا ایک ساتھ ذکر ہوتا ہے:

للصائم فرحتان: فرحة عند فطره و فرحة عند لقاء ربہ^(۱)

”روزہ دار کے نصیب میں دو خوشیاں ہیں: ایک خوشی اس کی روزہ کھونے کے وقت اور ایک خوشی اپنے رب سے ملاقات کے وقت۔“

چنانچہ افطار کی محض اجازت، نہیں بلکہ ہدایت، ہوتی ہے! تاکہ بندہ اپنی بندگی کو کسی ایک ہی صورت میں محصور نہ سمجھ لے..... اور تاکہ بندگی کا ایک خوبصورت مضمون محض اپنے ایک پیرائے کی اوٹ میں نہ چلا جائے اور تاکہ بندہ اپنے مالک کا صحیح تعارف بھی کر لے جو صرف پابندیاں، نہیں لگاتا بلکہ فضل بھی کرتا ہے۔ بلکہ اس کی عائد کردہ پابندیاں، سب کی سب اس کے لامتناہی فضل کا ہی پیش خیمه ہیں..... اور تاکہ اس پر ایمان اور بندگی کا ایک اور لطیف معنی بھی واضح ہو اور وہ یہ کہ خدا کو پانا عمل کے زور پر نہیں بلکہ خدا کے آگے عاجزی اور انکساری اختیار کرنے میں ہے اور مطلق اس کے فضل اور رحمت کا سہارا چاہئے میں:

واعلموا أنه لن ينجوا أحد منكم ”خوب جان لو! تم میں سے کوئی بھی محض اپنے عمل سے بعمله. قالوا: يا رسول الله ولا پارنه لگے گا“ صحابہ نے عرض کی: یا رسول اللہ کیا آپ آنت! قال: ولا أنا إلا أن يتغمدني بھی؟ فرمایا: ہاں میں بھی۔ سوائے یہ کہ خدا ہی اپنی اللہ بر حمۃ منه وفضل^(۲) رحمت اور فضل سے مجھ کو اپنی پیش میں لے لے۔“

پس روزہ عاجزی ہے اور بندگی کی ایک منفرد یاد دہانی۔ سحری میں تاخیر اور افطار میں عجلت روزہ کے اندر بندگی کا رنگ بھردینے اور بندگی کی اس تصویر کو مکمل کر دینے میں بے حد اہمیت کی حامل ہے۔ رسول اللہ ﷺ کی ایک ایک بات میں بندگی کے بے شمار مضر میں پوشیدہ ہیں۔

..... و خير الهدى هدى محمد عليه السلام

و شر الامور محدثاتها

(۲) صحیح مسلم: حدیث (۵۰۳۱)

(۱) صحیح بنواری: حدیث (۱۹۲۵)

شہر سلف سے پوستہ، فناۓ عبد سے وابستہ۔ حقیقت دین و عصر حاضر کے افکار و مسائل پر

روزہ کی بابت آپ ﷺ کی تعلیم

(اردو استفادہ از امام ابن القیم)

چونکہ روزہ سے مقصود یہ ہے کہ نفس خواہش پوری کرتے جانے سے رکنے کی تربیت پائے اور یہ کہ لذت کی وہ بہت سی صورتیں جو اس کے منہ کو لگ چکی ہوں، ایک اعلیٰ مقصد کی لگن میں اس سے چھڑوادی جائیں۔ اس کے حیوانی قویٰ کو قابو میں لا یا جائے اور اس کی شہوانی تو انہی کو اعتدال سکھایا جائے۔ نفس کی چاہت کو مادی مطالب سے پھیر کر ایک اعلیٰ و پاکیزہ رخ دیا جائے۔ اس میں وہ سلیقہ پیدا کیا جائے کہ یہ کسی اور جہاں کی جستجو کر سکے جہاں لطف کی کوئی انتہا نہیں اور جہاں نعمتوں اور آسانیوں کا کوئی اندازہ نہیں اور جہاں عیش کرنے میں کوئی مضافات نہیں۔ اور تاکہ یہ ان خوبیوں سے آراستہ ہو سکے جو دامنی زندگی پانے کا ایک مناسب ترین مقدمہ بن سکیں.....

چونکہ روزہ سے مقصود یہ ہے کہ نہ تو دنیا کی بھوک پیاس کی اس نفس میں کچھ خاص وقت رہے اور نہ یہاں کا کھانا پینا ہی کچھ اس کا منتها سی رہے..... اور تاکہ یہ احساس کی وہ صلاحیت بھی پالے جس کی بدولت اس کو اندازہ رہنے لگے کہ ایک بھوک مفلس کے کلیج پر کیا گزرتی ہے اور مسکین کے دل کی کیا حالت ہوا کرتی ہے۔

شیر سلف سے پیوستہ، فتاویٰ عجم سے وابستہ... حقیقت دین و عصر حاضر کے افکار و مسائل پر

آگبی بخش مجلہ، مطبوعات و ویب سائٹ **ایقاظ** کی تحریری مشن میں معاون بنے

روزہ سے چونکہ مقصود یہ ہے کہ جسم میں شیطان کی بھاگ دوڑ کیلئے راستے تنگ کر دیے جائیں اور کھانے پینے کی راہ سے شیطان کو یہاں جو گزر گا ہیں میسر آتی ہیں وہاں اس کا گزر دشوار کر دیا جائے..... قوائے جسم کی آزادی ذرا محدود کر کے اور بدن کا جوش ذرا کم کر کے، روح کو معبود کے راستے میں تحریک دی جائے..... پس یہ متفقیوں کیلئے ایک زور آور مہار ہے اور مجاہدوں کیلئے ایک زبردست ڈھال۔ یہ نیکو کاروں کی ریاضت ہے اور خدا کا قرب پانے والوں کیلئے محنت کا ایک بڑا میدان۔

اور دیکھو سارے اعمال میں سے اس کو 'خدا کی خاطر' ہونے کی ایک خاص نسبت ہے۔ وجہ یہ کہ روزہ دار کچھ بھی نہیں کرتا بس اپنی خواہش اور اپنی شہوت کو اور اپنے کھانے اور پینے کو معبود کی خاطر چھوڑ لیتا ہے۔ پس یہ محبوباتِ نفس کو خدا کی محبت میں بھلا دینا ہے اور نفس کی لذتوں کو خدا کی خوشنودی پر وار دینا۔ گویا یہ نفس کا ایک محبوب سے پھر کر ایک دوسرے محبوب کو اختیار کر لینا ہے۔ پس یہ روزہ محبوب کا ایک شعوری اور ہمہ وقتی تعین ہے۔ بندے اور خدا کے مابین ایک 'سر' ہے۔ یہ ایک ایسا 'راز' ہے جو بندے کو معلوم ہے یا پھر خدا کو! لوگ زیادہ سے زیادہ دیکھ سکتے ہیں تو یہ کہ یہ بندہ اپنا کھانا پینا اور دیگر مفطرات کو چھوڑ کر بیٹھا ہے۔ مگر دل کی وہ حالت جو اس سے اس کا یہ کھانا پینا اور اس کی یہ شہوت و خواہش چھڑرواۓ بیٹھی ہے اور معبود کی طلب میں ہر لذت کو قربان کر وار ہی ہے، صرف خدا کو معلوم ہے۔ اس کی کوئی اور کیونکر خبر پاسکتا ہے..... روزہ کی اصل حقیقت سمجھو بس یہی ہے!

انسان کے ظاہر و باطن کو بدل کر رکھ دینے میں روزے کی عجیب تاثیر دیکھی گئی ہے۔ صرف اتنا ہی نہیں کہ جسم کے فاسد مادے اس ریاضت سے دھل جاتے ہیں بلکہ روح کے ناگوار جوانب بھی اس عبادت سے خوب صاف ہوتے ہیں۔ قلب اور جوارح کے صحت پانے میں روزہ کی تاثیر دیدنی ہے۔ نفس کے وہ حصے جو خواہشات

شیر سلف سے پوسٹ، فناۓ عمدے وابستہ حقیقت دین و عصر حاضر کے افکار و مسائل پر

آگئی بخش مبارکہ، مطبوعات و ویب سائٹ **ایقاظ** کے تحریری مشن میں معاون بنے

وشهوات کے زیر آب آچکے ہوتے ہیں وہ اس عمل کے نتیجے میں بخوبی واگزار کر لئے جاتے ہیں اور بندگی کو اس سرز میں پر پیر جما کر چلنے میں خوب مدد ملتی ہے۔ دل میں تقویٰ کی راہ ہموار کرنے میں روزہ کو عبادات کے مابین ایک خاص اہمیت حاصل ہے۔ چنانچہ فرمایا:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ

مِن قَبْلِكُمْ لَعَلَّكُمْ تَتَّقُونَ
(البقرہ: ۱۸۳)

”اے لوگو جو ایمان لائے، تم پر روزے فرض کئے جاتے ہیں جیسا کہ تم سے پہلوں پر فرض کئے گئے شاید کہ تم تقویٰ پاؤ“

اور فرمایا: الصوم جنة ”روزہ ڈھال ہے“

علاوه ازیں جنسی خواہش کو قابو میں لانے کیلئے آپ نے روزہ تجویز فرمایا۔ غرض عقل اور فطرت کو نفس کی اصلاح میں روزہ کی اس غیر معمولی تاثیر کا جو مشاہدہ کرنے کو ملتا ہے اس کے پیش نظر ہم دیکھتے ہیں کہ خدا نے اس عبادت کو انسانوں کیلئے مشروع ٹھہرایا..... پس یہ اس کی رحمت ہے اور ان پر اس کا ایک احسان اور برائی سے ان کا ایک زبردست تحفظ۔



”روزہ، پس یہ ہوا کہ وہ حلال لذتیں بھی جو نفس کے منہ کو لوگ چکلی ہوں اور وہ جائز آسائیں بھی جن کا یہ نفس عادی ہو چکا ہو..... اس سے پرے کر دی جائیں اور روز کچھ عرصہ اس پر یہ حالت گزرے اور اس کیفیت میں اس کو خدا کی جانب متوجہ کرایا جائے تا کہ یہ بندگی کے کچھ خاص پاکیزہ معانی از بر کرے اور پورا ایک ماہ یہ اسی حالت میں صبح سے شام کر دیا کرے.....“

منہ کو لوگ چکلی یہ لذتیں اور آسائیں چھڑا دینا چونکہ آسان کام نہ تھا لہذا اس کی فرضیت نازل ہونے سے خاصی دریتک رکی رہی۔ یہ فرض ہجرت کے بھی کچھ دری بعد

نازل ہوا۔ نفوس کے اندر جب توحید گھری اترچکی اور پھر نماز نے ان موحد نفوس کو ایک بندگانہ صورت دے دی اور قرآن سے حکم لینے پر کچھ تربیت پائی تب بتدریج ان کو بندگی کی اس صورت کی جانب لا یا گیا۔

چنانچہ روزہ بھرت کے دوسرے سال فرض ہوا۔ یوں جب آپ فوت ہوئے تو نو (۹) رمضان روزہ کے ساتھ گزار چکے تھے۔ پہلے پہل جب روزہ فرض ہوا تب آدمی کو چناؤ حاصل تھا۔ چاہے تو روزہ رکھ لے اور چاہے تو ایک مسکین کا پیٹ بھردے۔ پھر یہ چناؤ ختم کر کے روزہ کی حقیقی صورت باقی رکھ دی گئی۔ البتہ دوسرے کو کھلانے کی آسائش ان بوڑھوں اور عورتوں کیلئے باقی رکھی گئی جو خود روزہ نہ رکھ سکیں۔ یہ دونوں صنفیں روزہ چھوڑ سیں گی اور ہر روز کے عوض ایک مسکین کو کھانا کھلائیں گی۔ مریض اور مسافر کیلئے البتہ یہ رخصت رکھی گئی کہ ودق طور پر وہ روزہ چھوڑ لیں مگر بعد میں اس کی قضا دیں۔ حاملہ یادو دھ پلانے والی عورت جس کو صحت متاثر ہو جانے کا اندیشہ ہو، کو بھی یہی رخصت دی گئی۔ البتہ اگر اس کو بچے کی صحت متاثر ہو جانے کا اندیشہ ہو تو وہ قضا بھی دے گی اور مسکین کو کھانا بھی کھلائے گی کیونکہ اسے خود اپنے بیمار ہونے کا اندیشہ نہ تھا لہذا وہ خائف اپنی صحت کی بابت نہیں بلکہ بچے کی صحت کی بابت ہے۔ لہذا اس کی تلافی اطعام مسکین سے کی جائے گی۔^(۱)

فرضیت صوم تین مرحلوں سے گزری:

پہلے مرحلے میں روزہ یا اطعام مسکین میں سے کوئی ایک فرض تھا۔

دوسرے مرحلے میں آدمی کو ہر حال میں روزہ ہی رکھنا تھا۔ البتہ تب روزہ کی صورت یہ تھی کہ آدمی اگر رات کو کھانا کھانے سے پہلے سو گیا تو اگلی رات تک اس کیلئے کھانا پینا منوع رہے گا۔

(۱) یہ فقہی آراء امام ابن القیم کی ہیں، جو کہ حنبلی فقہ سے وابستہ ہیں۔ ابن القیم کا مضمون ایمانی و شعوری فوائد کیلئے دیا گیا ہے نہ کہ فقہی آراء کے اثبات کیلئے۔

تیسرا مرحلے میں روزہ کی یہ حالت باقی نہ رہی۔ تب سے اب اور تا قیامت تک روزہ کی وہی صورت فرض ہے جو کہ معروف ہے۔



آپؐ کا طریقہ یہ تھا کہ رمضان میں آپؐ ہر قسم کی عبادات بکثرت ادا فرماتے۔ جریلؐ رمضان میں ہر رات آپؐ کے پاس آتے اور یوں قرآن کا دور ہوتا۔ جریلؐ سے آپؐ کی ملاقاتوں کا اس تمام تر عرصہ یوں ہوتا کہ نوازش اور عنایت میں آپؐ معمول سے بھی کہیں بڑھ جاتے یہاں تک کہ بادہ نسیم کو بھی الاطاف میں آپؐ سے کچھ نسبت نہ رہے۔ فیض رسانی میں آپؐ تمام مخلوق سے بڑھ کر تھے۔ البتہ سب سے زیادہ نوازش آپؐ رمضان میں فرماتے۔ خوب صدقہ کرتے۔ احسان کرتے۔ قرآن کی تلاوت، ذکر اور اعتکاف میں ہی گویا سب وقت گزرتا۔

رمضان میں آپؐ عبادت کا بالخصوص ایسا اہتمام فرماتے جو دیگر مہینوں میں نہ ہوتا۔ یہاں تک کہ آپؐ ایک دن کے روزے کو دوسرے دن کے روزے سے ملا لیتے تاکہ دن اور رات کی زیادہ سے زیادہ ساعتیں آپؐ عبادت ہی میں گزار سکیں۔ اپنے اصحابؐ کو البتہ آپؐ اس وصال سے منع فرماتے۔ اصحابؐ عرض کرتے: حضور! آپؐ خود تو وصال کرتے ہیں، فرماتے: لست کھیئتکم ”میرا معاملہ تم جیسا نہیں“، ایک اور روایت میں ہے، فرماتے: انی اظل عند ربی یطعمنى ویسقینی ”میں اپنے پور دگار کے ہاں ساعتیں گزارتا ہوں۔ وہ مجھے کھلاتا بھی ہے اور پلاتا بھی“، لوگوں نے اس کھلانے اور پلانے کا مفہوم سمجھنے میں اختلاف کیا ہے: ایک فریق کا خیال ہے کہ یہ مادی طعام و شراب ہے۔ ان کا کہنا ہے کہ ظاہر لفظ کا یہی تقاضا ہے اور اس کو ظاہری معنی سے پھیر دینے کی کوئی دلیل نہیں پائی جاتی۔

دوسرے فریق کا کہنا ہے کہ اس سے مراد ایک اور طرح کی غذا ہے، جو دل کو آشنائی دیتی ہے۔ یہ لذت مناجات کی ایک خاص صورت ہے جو خاص آپؐ کو عطا ہوتی

شیر سلف سے پوسٹ، فضاۓ عمد سے وابستہ... حقیقت دین و عصر حاضر کے افکار و مسائل پر

آگی بخش مبارکہ مطبوعات و ویب سائٹ **ایقاظ** کے تحریری مشن میں معاون بنے

تھی، اور خدا کے قرب کا ایک خاص احساس ہے جو آپؐ کی آنکھ کی ٹھنڈک بنتا تھا۔ خدا کی محبت اور خدا کے شوق کی ایک کیفیت تھی اور اس سے وجود میں آنے والے کچھ خاص احوال تھے جو آپؐ کو عطا ہوئے تھے۔ یہ ہے وہ غذا جس سے دل سیراب ہوتا ہے اور روح ترتو تازہ ہوتی ہے۔ جس سے آنکھ کو ٹھنڈک ملتی ہے اور نفس کے اندر رونق آتی ہے۔ بسا اوقات یہ غذا اتنی وافرماتی ہے کہ آدمی مادی و جسمانی غذائے خاصاً خاصاً عرصہ بے نیاز رہتا ہے۔ اس حالت کا کچھ نہ کچھ تجربہ تو ہر محبت کرنے والے کو ہو، ہی جاتا ہے۔ کچھ لوگوں کو دیکھا گیا ہے کہ محبوب کو پا کر ایسی حالت ان پر طاری ہو جاتی ہے کہ دنیا و مافیہا سے بے خبر ہو جاتے ہیں۔ کھانا پینا جیسے بھول ہی جاتا ہے۔ محبوب کو ایک نظر دیکھ لینا میر آجائے اور کوئی ساعت اس کے پاس تہائی میں گزارنے کو مل جائے تو گویا وہ کسی اور ہی جہان میں ہوتے ہیں۔ ان کی یہ کیفیت الفاظ میں بیان ہی نہیں کی جاسکتی۔ محبوب کا مہربان و ملتفت نگاہوں سے ان کو دیکھ لینا ان کو سب سے بڑا انعام دکھتا ہے۔ پس اگر یہاں کے محبت کرنے والوں کی یہ حالت ہے تو اس محبوب کی محبت میں اس خیر البشر کا کیا حال ہو گا جس سے برگزیدہ تر، حسین تر، کامل تر اور عظیم تر کوئی محبوب ہو، ہی نہیں سکتا اور جس کی محبت نے آپؐ کے پورے وجود کو اپنا اسی رکر کھا ہے اور جس کی محبت آپؐ کے قلب و جوارح میں اس قدر گھری جا چکی ہے جس پر کسی چیز کا قیاس ہی ممکن نہیں۔

چنانچہ حدیث کے الفاظ پر غور فرمائیں: انی اظل عند ربی یعنی میرا تو وقت ہی خدا کے ہاں گزرتا ہے۔ اس کے بعد فرماتے ہیں یطعمنی و یسقینی ”وہ مجھے کھلاتا بھی ہے اور پلاتا بھی“، چنانچہ اس سے مراد اگر مادی اور ظاہری معنی میں کھانا پینا، ہوتب تو آپؐ کا وصال، کرنا تو رہا ایک طرف روزہ سے ہونا، ہی معتبر نہ ہو! اور اگر کوئی کہے کہ یہ مادی معنی میں خدا کی طرف سے کھلایا پلایا جانا، رات کو ہوتا تھا تو یہ وصال، تو بہر حال نہ ہوا۔ اس صورت میں صحابہؓ اس بات کے جواب میں کہ ”آپؐ تو وصال

شیر سلف سے پیوستہ، فضائے عمد سے وابستہ... حقیقت دین و عصر حاضر کے افکار و مسائل پر

آگی بخش مبارکہ، مطبوعات و ویب سائٹ **ایقاظ** کی تحریری مشن میں معاون بنے

فرماتے ہیں، آپؐ کو کہنا چاہیے تھا: ”میں کب وصال کرتا ہوں میں تو کھاتا پیتا ہوں،“! جبکہ آپؐ نے صحابہؓ کی اس بات کا اقرار فرمایا کہ آپؐ وصال کرتے ہیں البتہ یہ کہا کہ ”میرا معاملہ تمہارے جیسا نہیں،“ - چنانچہ آپؐ نے یہاں اپنا اور ان کا فرق بیان فرمایا۔ صحیح مسلم میں عبد اللہ بن عمرؓ کی حدیث کے الفاظ ہیں:

أَنَّ رَسُولَ اللَّهِ وَاصْلَ فِي رَمَضَانَ، فَوَاصْلَ النَّاسَ، فَنَهَا هُمْ، فَقِيلَ

لَهُ أَنْتَ تَوَاصِلُ. فَقَالَ، إِنِّي أَطْعَمُ وَأُسْقِيُ

لِيْنِيْ” رسول اللہ ﷺ نے رمضان میں (ایک دن کا روزہ دوسرے دن

سے) ملایا۔ تب لوگوں نے بھی (ایک دن کا روزہ دوسرے دن سے)

ملایا۔ تب آپؐ نے ان کو (اس سے) منع فرمایا۔ عرض کی گئی: آپؐ تو (ایک

روز کو دوسرے روز سے) ملاتے ہیں۔ تب آپؐ نے فرمایا: میں تمہاری مثل

نہیں ہوں۔ مجھے کھلایا جاتا ہے اور پلایا جاتا ہے،“

جبکہ حیثیں میں ابو ہریرہؓ سے جو روایت آتی ہے اس کے الفاظ ہیں: نہیں

رسول اللہ ﷺ عن الوصال. فقال رجل من المسلمين: انک یا رسول الله

تو اصل. فقال رسول اللہ ﷺ: ”وَأَيُّكُمْ مُثْلِي؟“ انی ابیت یطعمنی ربی و یسقینی“

”رسول اللہ ﷺ نے روزہ کے ساتھ رات گزارنے (وصال) سے منع

فرمایا۔ تب مسلمانوں میں سے ایک شخص نے کہا: اے اللہ کے رسولؐ آپ خود تو

وصال فرماتے ہیں۔ آپؐ نے فرمایا: ”تم میں سے کون ہے جو مجھ جیسا ہو؟ میں تو

اس حال میں رات گزارتا ہوں کہ میرا رب مجھے کھلاتا ہے اور پلاتا ہے،“

علاوه ازیں یہ بات بھی غور طلب ہے کہ آپؐ نے جب ان کو وصال سے منع

فرمایا اور انہوں نے مان کرنے دیا تو آپؐ نے ان سے ایک دن وصال کروایا۔ پھر ایک اور

دن وصال کروایا۔ تب (عید کا) چاند نکل آیا۔ تب آپؐ نے فرمایا: ”چاند اگر ایک دن اور

نہ لکھتا تو میں تم سے ایک دن اور (وصال) کرواتا،“ گویا جب انہوں نے اصرار کیا تو آپؐ

شیر سلف سے پوسٹ، فناٹے عمدے وابستہ... حقیقت دین و عصر حاضر کے افکار و مسائل پر

آگئی بخش مبارکہ، مطبوعات و ویب سائٹ **ایقاظ** کی تحریری مشن میں معاون بنے

نے انکے ساتھ ایسا انداز اپنایا جس سے آپؐ کا مقصود ان کو سبق سکھا دینا اور باز کر دینا ہو۔

ایک جگہ لفظ آئے ہیں: لو مددنا الشہر لواصلنا وصالاً یدع المتعمدون تعمقهم۔ انی لست مثلکم۔ ایک اور الفاظ انکم لستم مثلی، فانی اظلی یطعمنی ربی ویسقینی ”اگر یہ ماہ ذرا اور دراز ہو جاتا تو ہم ایسا وصال کرتے کہ یہ زیادہ شدت کرنے والے اپنی شدت چھوڑ دیتے۔ بات یہ ہے کہ میرا معاملہ تم جیسا نہیں پایا کہ تمہارا معاملہ مجھے جیسا نہیں۔ مجھے تو میرا رب کھلاتا اور پلاتا رہتا ہے“

چنانچہ یہاں رسول ﷺ کے الفاظ سے واضح ہے کہ آپؐ کو بیک وقت کھلایا پلا یا بھی جاتا ہے اور آپؐ وصال سے بھی ہوتے ہیں۔ جبکہ صحابہ کو آپؐ نے اپنے ساتھ کچھ دیر کیلئے ایسا کرنے دیا تو وہاں آپؐ کا انداز ان کو عاجز کر دینے کا تھا اور ایک طرح سے سبق دینے اور باز کرنے کا۔ اب اگر آپؐ خود تو ’کھاتے پیتے‘ (اس معنی میں جو کہ ظاہر بین گروہ آپؐ کے ان الفاظ سے لیتا ہے!) تو اس سے کیونکر یہ مفہوم نکلتا کہ آپؐ ان کو عملًا یہ سکھا دینا چاہتے ہیں کہ یہ کام بس آپؐ ہی کے کرنے کا ہے اور یہ کہ ان کو اس بات کی طاقت ہی نہیں۔ پس معلوم ہوا یہ کھانا پینا، کسی اور انداز کا ہے، اور محمد اللہ یہ بات بہت واضح ہے۔



آپؐ کا طریقہ تھا کہ آپؐ صیام رمضان کا آغاز نہ کرتے جب تک کہ رمضان کا چاند نہ دیکھ لیتے یا پھر کم از کم ایک گواہ کی صورت میں چاند دیکھنے کی اطلاع نہ پا لیتے۔ آپؐ نے عبد اللہ بن عمرؓ کو، ہی پر روزہ رکھا۔ ایک بار ایک ہی اعرابی کی شہادت پر لوگوں کو روزہ رکھوایا۔ یہ بھی نہ کہا کہ کہو میں گواہی دیتا ہوں۔ آدمی نے آکر اطلاع دی کہ میں نے چاند دیکھا ہے اور آپؐ نے اس خبر واحد پر اکتفا فرمایا۔ البتہ اگر نہ رؤیت ہو اور نہ رؤیت کی گواہی ہو تو آپؐ شعبان کے تین روز پورے کرواتے۔

شیر سلف سے پوسٹ، فناۓ عمد سے وابستہ... حقیقت دین و عصر حاضر کے افکار و مسائل پر

مطاع ابر آلو دھوتا تو شعبان کے تمیں روز پورے فرماتے۔ شک کے دن کا روزہ نہ رکھتے۔ فرماتے: ”مہینہ تمیں دن کا ہوتا ہے۔ مہینہ انہیں دن کا ہوتا ہے۔ پس اگر مطاع صاف نہ پاؤ تو تمیں کی گنتی پوری کرو“ آپ کا طریقہ تھا کہ ایک مسلم آدمی کی شہادت میر آجاتی تو لوگوں کو روزہ رکھنے کا حکم فرمادیتے۔ البتہ ماہ رمضان کے اختتام کے معاملہ میں دو کی گواہی لیتے۔ عید کے چاند کی گواہی اگر آپ کو اس سے الگی صحیح عید کا وقت گزر جانے کے بعد ملتی تو آپ اسی وقت روزہ کھول لیتے اور لوگوں کو روزہ کھول لینے کا حکم دیتے۔ البتہ عید کی نماز دوسرے دن جا کر عید کے وقت پڑھتے۔



اظمار جلد فرماتے۔ اظمار میں جلدی کرنے کی بے حد تاکید کرتے۔ سحری کا اہتمام فرماتے۔ سحری کرنے کی خصوصی ہدایت کرتے۔ سحری کو موخر کرتے اور موخر کرنے کی ترغیب دیتے۔

روزہ کھجور سے اظمار کرنے کی تاکید کرتے۔ کھجور نہ ہو تو پانی سے۔ یہ آپ گویا امت پر کمال مہربانی اور ہمدردی کی دلیل ہے۔ دن بھر معدہ خالی رہنے کے بعد اس کے از سرنو مصروف ہو جانے کیلئے سب سے پہلے اس کو کچھ میٹھی چیز مہیا کرنا نہایت فائدہ مند ہے اور تمام قوائے جسم کو چست کر دینے کا باعث۔ خصوصاً بصارت کو تقویت دینے میں یہ بہت اہم ہے۔ مدینہ میں میٹھا کھجور سے بہتر کیا ہو سکتا ہے۔ اسی پران کی گزر بسر تھی۔ یہی ان کی غذا۔ یہی ان کی غیافت۔ درخت سے اتری تازہ کھجور ہی ان کیلئے پھل تھا۔ رہا پانی تو دن بھر کا فاقہ جگ کر ایک طرح سے سکھا دیتا ہے۔ پس سب سے پہلے اس کو پانی سے طراوت دی جائے تو بعد میں کھائی جانے والی غذا کو بہترین انداز میں جسم کیلئے کارآمد بناسکتا ہے۔ چنانچہ ایک آدمی جو بھوکا بھی ہو اور پیسا سا بھی، اس کو چاہیے کہ وہ فوراً کھانا شروع نہ کرے بلکہ پہلے تھوڑا سا پانی پئے۔ پھر کچھ ٹھہر کر کھانا کھائے۔ یہ تو ہوئی کھجور اور

شیر سلف سے پیو سہ، فضاۓ عمد سے وابستہ... حقیقت دین و عصر حاضر کے افکار و مسائل پر

پانی کی جسم کو ضرورت۔ البتہ ان دونوں چیزوں کی تاثیر قلبی اور روحانی عمل میں بھی کمال کی دلکشی گئی ہے اور اس کا اندازہ انہی کو ہے جو اس میدان کے لوگ ہیں۔

افطار آپ نماز مغرب سے پہلے فرماتے۔ آپ کیلئے درخت کی تازہ اتری کھجوریں لائی جاتیں۔ اگر یہ میسر نہ ہوتیں تو خشک کھجوریں۔ یہ بھی میسر نہ ہوتیں تو آپ پانی کے چھوٹے چھوٹے گھونٹ ہی لے لیتے۔

مذکور ہے کہ روزہ کھولنے وقت آپ دعا گو ہوتے: ”خدا یا تیری خاطر فاقہ کیا۔ اب تیرا دیا کھا کر افطار کیا۔“ یہ روایت ابو داؤد میں ہے۔

یہ بھی مردی ہے کہ جب افطار کر لیتے تو گویا ہوتے: ”پیاس تھی سوگی۔ رگوں کو تراوت ملی اور خدا نے چاہا تو اجر پکا۔“

ابن ماجہ میں آپ کا یہ فرمان مردی ہے کہ: ”روزہ دار کو روزہ افطار کرنے کے وقت ایک دعا کا حق دیا جاتا ہے جو ہرگز رذبیں ہوتی۔“



رمضان میں آپ سفر کر لیتے۔ رمضان کے سفر میں آپ نے روزہ رکھا بھی اور چھوڑا بھی۔ صحابہ کو چنان کہ چاہیں تو روزہ رکھیں اور چاہیں تو چھوڑ لیں۔

دشمن سے آمنا سامنا ہونے کا وقت قریب ہوتا تو صحابہ کو روزہ چھوڑ دینے کا حکم دیتے تاکہ دشمن سے قتال کرنے کیلئے زیادہ طاقت پائیں۔

مجاہد فوج اگر سفر میں نہ ہو بلکہ مقیم ہو تو کیا مجاہدین قتال میں زیادہ طاقت پانے کیلئے اپنے گھروں میں رہتے ہوئے بھی رمضان کے روزے چھوڑ سکتے ہیں؟ اس کی بابت اہل علم کے دو قول ہیں۔ البتہ دلیل کے لحاظ سے صحیح قول یہ ہے کہ ان کو اس بات کی اجازت ہے۔ ابن تیمیہ نے بھی اسی قول کو اختیار کیا اور جس وقت دمشق کے باہر مجاہدین کی دشمن سے مُبھیڑ ہونے والی تھی انہوں نے مجاہدین کو یہی فتویٰ دیا۔ یوں بھی جہاد کی مشقت سفر کی مشقت سے کہیں بڑی ہے۔ اور پھر جہاد

سے جو مصلحت وابستہ ہے وہ سفر کے ساتھ وابستہ مصلحت سے کہیں بڑی ہے۔ اور پھر سفر ایک فرد کی اپنی ضرورت ہو سکتی ہے جبکہ جہاد پوری امت کی ضرورت ہے لہذا مقيمِ مجاہد کا بوقت قاتل روزہ چھوڑنا ایک مسافر کی نسبت کہیں اولیٰ ہے۔

رمضان میں آپؐ نے دو عظیم ترین غزووں کیلئے سفر فرمایا۔ ایک غزوہ بدر اور دوسرا غزوہ فتح۔ عمرؓ کہتے ہیں: ہم نے رسول اللہ ﷺ کی ہر کابی میں دو غزوے کئے۔ ایک بدر کے روز اور ایک فتح کے کیلئے۔ ان دونوں موقعوں پر ہم نے روزہ چھوڑا۔ آپؐ کی ہدی میں یہ کہیں نہیں پایا جاتا کہ آپؐ نے کسی ایسی مسافت کا تعین کیا ہو جس کا سفر کرنے کے دوران آدمی کو روزہ چھوڑنے کی اجازت ہو اور اس سے کم مسافت ہو تو افظار کی اجازت نہ ہو۔

صحابہ کو سفر درپیش ہوتا تو وہ روزہ چھوڑ لیتے۔ یہ شرط نہ لگاتے کہ وہ اپنے شہر کی آبادی سے نکل کر ہی کچھ کھاپی سکتے ہیں۔ عبید بن جبر کہتے ہیں میں نے صحابی رسول ابو بصرہ غفاریؓ کے ساتھ رمضان میں فسطاط (ایک شہر) سے کشتی کا سفر کیا۔ ابھی ہم آبادی سے نہیں نکلے تھے کہ ابو بصرہؓ نے دسترخوان لانے کا حکم دیا اور مجھے کھانے کیلئے آگے بڑھنے کا کہا۔ میں نے کہا: کیا آپ آبادی نہیں دیکھ رہے؟ ابو بصرہ غفاریؓ کہنے لگے: کیا تم سنت رسول اللہ سے منہ موڑتے ہو؟ (رواہ ابو داؤد و احمد) محمد بن کعب کہتے ہیں: میں انس بن مالک کے ہاں حاضر ہوا جو کہ سفر پر روانہ ہونے والے تھے۔ ان کی سواری تیار کر دی گئی تھی اور وہ سفر کا لباس پہن چکے تھے۔ تب انہوں نے کھانا منگوایا۔ میں نے کہا: کیا یہ سنت ہے؟ فرمایا: ہاں سنت ہے۔ اس کے بعد وہ سفر پر روانہ ہو گئے۔ ترمذی نے اس کو حدیث حسن کہا ہے۔

(استفادہ و اختصار از زاد المعاو ص: ۲۰۱-۲۱۱ مؤلفہ ابن القیم)

شیر سلف سے پیوستہ، فتاویٰ عمد سے وابستہ... حقیقت دین و عصر حاضر کے افکار و مسائل پر

آگئی بخش مبارکہ، مطبوعات و ویب سائٹ **ایقاظ** کے تحریری متن میں معاون بنے

اسرارِ صیام

(اردو استفادہ از امام ابن قدماء الحنبلی)

جان لوکہ روزہ کے اندر کچھ ایسی خاص بات رکھ دی گئی ہے جو اس کے سوا کسی اور عمل میں نہیں، اور وہ ہے اس کو اللہ عزوجل کے ساتھ ایک خاص نسبت ہو جانا، جیسا کہ حدیث قدسی میں وارد ہوا ہے (الصوم لی و أنا أجزی به)۔ عبادت صیام کو بس یہی شرف کافی ہے، ویسے ہی جیسے ”بیت اللہ“ کہلا کر ایک مقام کو اللہ تعالیٰ کے ساتھ نسبت کا ایک خاص حوالہ حاصل ہو جاتا ہے۔ چنانچہ فرمایا:

”وَطَهْرٌ بَيْتِيْ“، یعنی ”میرے“، گھر کو صاف ستر اکر رکھو!

روزہ کی فضیلت کے پیچھے دخوب صورت معانی پہاڑ ہیں: ایک یہ کہ یہ ایک راز ہے اور سراسرا ایک باطنی عمل..... جو مخلوق کے احاطہ نظر میں کبھی آئی نہ پائے۔ روزہ کے اس معنی میں ریا کا کوئی گزر نہیں۔

دوسری یہ کہ روزہ دراصل دشمن خدا کو مقهور کر دینا ہے۔ وجہ یہ کہ دشمن خدا کا وہ ہتھیار جو وہ اپنے آدم کے خلاف بے تحاشا برپتا ہے اس کی شہوات نفس ہیں۔ یہ شہوات و خواہشات انسان میں جہاں سے تقویت پاتی ہیں وہ ہے اس کے ہاں خورد و نوش کی فراوانی۔ پس جب تک خواہشات کی یہ زمین ہری بھری رہے گی تب تک شیاطین کا اس چراغہ میں آنا جانا بے تحاشا رہے گا۔ اب جب

شیر سلف سے پوستہ، فتنے کے عمدے سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنے

خواہشات و شہوات کو ترک کرایا جائے گا تو شیاطین کی راہیں خود بخود یہاں تنگ ہونے لگیں گی۔

اب ہم اختصار سے روزہ کی کچھ سنتوں کا ذکر کریں گے:

۱) سحری کی جانا بے حد پسندیدہ ہے، اور وہ بھی یہ کہ خاصی لیٹ کر کے کی جائے۔ افطار میں خوب جلدی کی جائے، اور یہ کہ کھجور سے کی جائے۔

۲) رمضان میں سخاوت بطورِ خاص مستحب ہے۔ لوگوں کے ساتھ بھلانی کرنا۔ اچھا اور پسندیدہ بننا، دل کھول کر صدقہ کرنا، جیسا کہ رسول اللہ ﷺ کے ہاں رمضان کے معمولات کی نسبت ہمیں سیرت و احادیث سے معلوم ہے۔

۳) رمضان میں قرآن کا طالب علم بننا۔ اعتکاف کی صورت خدا کے گھر میں ڈیرے ڈال دینا خصوصاً رمضان کی آخری دس راتیں۔ رمضان کے آخری حصہ میں عبادت پر پورا زور صرف کر دینا۔

صحیحین میں عائشہؓ کی حدیث ہے کہ رمضان کا آخری عشرہ آتا تو آپؐ کمر بستہ ہو جاتے، رات عبادت میں گزارتے اور اہل خانہ کو بیدار کرتے۔ علماء نے اس 'کمر بستہ ہو جانے' کے دو معنی بیان کئے ہیں: ایک یہ کہ ازدواجی تعلق سے کنارہ کشی کر لیتے، اور دوسرا یہ کہ یہ کنایہ ہے عمل میں انہائی حد تک جت جانے کا۔

علماء کا قول ہے کہ آپؐ کا آخری عشرہ میں عبادت و ریاضت پر پورا زور صرف کر دینا اس وجہ سے تھا کہ آپؐ لیلة القدر کو پالینے کی سعی فرماتے۔



اب ہم روزہ کے بعض اسرار اور آداب کا ذکر کریں گے: روزہ کے تین مراتب ہیں: ایک عوام کا روزہ اور ایک خواص کا روزہ اور ایک خاص الخواص کا روزہ۔

شیر سلف سے پوستہ، فتنے کے عمد سے وابستہ... حقیقت دین و عصر حاضر کے افکار و مسائل پر

‘عوام’ کا روزہ ہے: پیٹ اور شرمگاہ کو اس کی خواہش پورا کرنے سے روک رکھنا۔

‘خواص’ کا روزہ ہے: نگاہ، زبان، ہاتھ، پیر، کان، آنکھ اور سب کے سب اعضاء و جوارح کو خدا کی معصیت کے کاموں سے باز کئے رکھنا۔

رہا ‘خاص الخواص’ کا روزہ، تو وہ یہ ہے کہ دل ہی ہر گھٹیا سوچ اور ارادے کے معاملہ میں روزہ دار ہو جائے۔ وہ سب افکار و خیالات جو آدمی کو خدا سے دور کریں یا خدا کی نگاہ میں آدمی کی وقعت کم کر دینے والے ہوں آدمی کے ہاں متروک ہو کر رہ جائیں۔ گویا قلب کی دنیا میں آدمی خدا کے سوا دنیا و مافیہا سے روزہ رکھ لے۔ روزہ کے اس مرتبہ کی شرح ووضاحت کسی اور مقام پر ہوگی۔

رہ گیا دوسرا مرتبہ یعنی ‘خواص کا روزہ’ تو اس کے آداب میں یہ آتا ہے کہ آدمی کی نگاہ روزہ سے ہو جائے اور ہر اُس جانب سے جو خدا نے حرام ٹھہر ادی نگاہ کا رخ پھر جائے۔ زبان کو ہر اُس بات سے جو مخلوق کو اذیت دے یا خالق کے ہاں حرام یا ناپسندیدہ ہو، یا حتیٰ کہ جو لا یعنی وہ فائدہ ہو..... زبان کو ایسی ہر بات سے تالا لگ جائے۔ نیز یہ کہ آدمی اپنے سب کے سب اعضاء و جوارح کا پھرہ دار بن کر کھڑا ہو جائے کہ کوئی عضو بھی خدا کی معصیت کا رخ نہ کر پائے۔

بخاری کی روایت میں ہے، نبی ﷺ نے فرمایا: من لم يدع قول الزور والعمل به فليس لله حاجة في أن يدع طعامه وشرابه ”جو شخص قول باطل سے اور اس پر عمل کر گزرنے سے بازنہیں رہتا، اللہ کو یہ حاجت نہیں کہ وہ اپنا کھانا اور پینا ہی چھوڑ کر رہے“، مراد یہ کہ اللہ تعالیٰ کو اس کے بھوکے پیاسے رہنے کی کوئی پرواہ نہیں، کیونکہ یہ ان باتوں سے تورک گیا ہے جو روزے

شیر سلف سے پوستہ، فتاویٰ عوام سے وابستہ... حقیقت دین و عصر حاضر کے افکار و مسائل پر

کے علاوہ عام حالات میں اس کیلئے بالکل جائز اور روا ہیں البتہ ان بالتوں سے روزہ رکھ کر بھی رکنے کا نام نہیں لیتا جن کی کسی بھی وقت اسے اجازت نہیں، اور جو کہ اللہ کی مطلق حرام کردہ باتیں ہیں۔

آداب صیام میں یہ بھی ملحوظ رہے کہ آدمی رات کو کھانے سے پیٹ نہ بھر لے۔ رات کو بھی کھائے تو بس حساب سے۔ کیونکہ، جیسا کہ حدیث میں ہے، ابن آدم کا پیٹ وہ بدترین برتن ہے جس کو یہ کناروں تک بھر لیتا ہے۔ ابتدائے شب اگر انسان پیٹ کو کھانے سے پر کر لے تو باقی شب وہ اپنا اچھا استعمال ہرگز نہ کر پائے گا۔ اسی طرح اگر وہ سحری کے وقت شکم سیر ہو جاتا ہے تو ظہر تک وہ خود کو کار آمد نہ رکھ پائے گا۔ کیونکہ بسیار خوری کا ہلی اور بے ہمتی کو جنم دیتی ہے۔ نیز روزہ سے جو کوئی مقصود ہے بسیار خوری سے خود اس مقصود و مطلوب پر ہی پانی پھر جاتا ہے۔ روزہ سے مقصود تو یہ ہے کہ انسان بھوک کے تجربے سے گزرے اور ترک خواہش کی استعداد پائے۔



جان لو کہ صیامِ نفل یوں تو ہر وقت پسندیدہ ہے، مگر کچھ خاص ایامِ فضیلت میں تو بے حد پسندیدہ اور مستحب ہو جاتا ہے۔ فضیلت کے ایام کچھ تو وہ ہیں جو ہر سال آتے ہیں، جیسے مثلاً رمضان کے بعد شوال کے چھ روزے، یومِ عرفہ، یومِ عاشوراء، عشرہ ذوالحج، اور محرم۔ جبکہ اچھے ایام وہ ہیں جو ماہانہ ہیں، جیسے مثلاً مہینے کا یومِ اول اور یومِ وسط اور آخری یوم۔ جوان تین دنوں کے روزے رکھے وہ خوب ہے۔ البتہ افضل یہ ہے کہ مہینے کے تین دن وہ ایام بیض کے کرے، یعنی چاند کے جوبن کے تین ایام روزہ سے رہے۔

جبکہ فضیلت کے کچھ ایام ہفتہ وار ہیں، یعنی سوموار کا روزہ اور جمعرات کا روزہ۔

شہرِ سلف سے پوستہ، فتاویٰ عہد سے وابستہ... حقیقتِ دین و عصر حاضر کے افکار و مسائل پر

صیامِ نفل میں افضل ترین صوم داؤڈ ہے: داؤد علیہ السلام ایک دن روزہ رکھتے اور ایک دن اظفار۔ صیامِ داؤڈ کے افضل ترین ہونے میں تین خوبصورت معانی پوشیدہ ہیں:

ایک یہ کہ نفس کو ایک دن اُس کا حظ ملتا ہے اور ایک دن اُس سے عبادت صوم کرائی جاتی ہے۔ یعنی ایک دن اُس کو حق ملتا ہے اور ایک دن اُس سے کام لیا جاتا ہے، جو کہ عدل کی بہترین حالت ہے۔

دوسرایہ کہ کھانے کا روز روزِ شکر ہے اور اگلاروزے کا دن روزِ صبر۔ جبکہ ایمان کے دوہی شق ہیں، ایک شکر اور ایک صبر!

تیسرا یہ کہ عام مجاهدہ کی نسبت یہ نفس پر زیادہ شاق ہے۔ کیونکہ جو نبی نفس ایک خاص حالت سے مانوس ہونے لگتا ہے اسے وہاں سے پھیر کر ایک دوسری حالت میں لے آیا جاتا ہے۔ یوں نفس کا یکسانیت سے نکلا نفس کو عبادت کے خاص معانی سے آشنا کرتا ہے۔ یہی وجہ ہے کہ صومِ دہر (یعنی ہمیشہ روزے ہی رکھتے جانا) کی بابت، مسلم میں ابو قتادہؓ سے مردی ہے، عمرؓ نے نبی ﷺ سے دریافت کیا تو آپؐ نے فرمایا: لا صام ولا أفطر، أو لم يصم ولم يفطر كه ”نہ اُس کا روزہ اور نہ اُس کا اظفار“

یہ (صومِ دہر) اس حالت پر محمول ہوگا کہ آدمی لگاتار روزے رکھے اور منوعہ ایام تک کے روزے نہ چھوڑے۔ البتہ اگر وہ عبیدین اور ایام تشریق میں روزہ رکھنے سے اجتناب کرتا ہے تو یہ صومِ دہر نہ ہوگا۔ چنانچہ عائشہؓ کے بارے میں آتا ہے کہ آپؐ لگاتار روزے رکھتیں۔ انس بن مالکؓ کہتے ہیں صحابی رسول ابو طلحہؓ نبی ﷺ کی رحلت کے بعد چالیس سال تک لگاتار روزے رکھتے رہے (منوعہ ایام کے مساوا)



شیر سلف سے پوستہ، فتاویٰ عہد سے وابستہ... حقیقتِ دین و عصر حاضر کے افکار و مسائل پر

یہ بھی جان لو کہ جس آدمی کو بصیرت ملی ہو وہ روزہ سے جو مقصود ہے عین اس مقصود سے آشنا رہتا ہے۔ چنانچہ وہ اپنے آپ کو نیکی کے کسی ایسے (نفل) کا مکف نہیں کرتا جس کی ادائیگی کے باعث وہ اُس سے کسی افضل تر عمل کو اختیار کرنے کے معاملہ میں بے ہمت ہو رہے ہیں۔

مثلاً، عبداللہ بن مسعودؓ کا بکثرت روزہ رکھنے کا معمول نہ تھا۔ فرماتے: میں جب روزہ رکھتا ہوں تو نماز (کی طوال و کثرت) پر پوری محنت نہیں کر پاتا، جبکہ میں (نفل) روزہ کی نسبت نماز (قیام و تجوید) پر محنت اور ریاضت کو ترجیح دیتا ہوں۔ سلف میں بعض کے ساتھ یوں ہوتا کہ بکثرت روزہ رکھیں تو قراءتِ قرآن پر محنت نہ ہو پاتی۔ چنانچہ وہ بکثرت افظار سے رہتے تاکہ تلاوت پر قدرت پائیں۔ ہر انسان ہی اپنی حالت کا بہتر اندازہ کر سکتا ہے اور یہ بھی جان سکتا ہے کہ عبادت کے کون کو نے اعمال کے زیادہ سے زیادہ مناسب حال ہیں۔

(اردو استفادہ از مختصر منہاج القاصدین)

مؤلفہ امام ابن قدامہ الحنفی

كتاب الصوم وآدابه وأسراره و مهماته وما يتعلق به)

شیر سلف سے پوستہ، فتاویٰ عمد سے وابستہ... حقیقت دین و عصر حاضر کے افکار و مسائل پر

آگئی بخش مجلہ، مطبوعات و ویب سائٹ **ایقاظ** کے تحریری مشن میں معاون بنے

مطبوعاتِ ایقاظ

ڈاکٹر سفر الحوائی

روزِ غضب

زوال اسرائیل پر انگیاء کی بشارتیں، قرآنی صحیفوں کی اپنی شہادت

حامد کمال الدین

روزِ زوال امیریکن ایکپارٹ

عالم اسلام پر حالیہ صلیبی یورش کے پس منظر میں

حامد کمال الدین

مسجدِ اقصیٰ، ڈیرِ ہارب مسلمانوں کا مسئلہ (کتاب و آذیو)

حامد کمال الدین

مسلم ہستی کا احیاء

محمد قطب

دعوت کا منیج کیا ہو؟

حامد کمال الدین

ایمان کا سبق

حامد کمال الدین

شرط لالہ الا اللہ

حامد کمال الدین

نوافض اسلام

حامد کمال الدین

توحید کے تین اساسی محور

حامد کمال الدین

موحد تحریک

حامد کمال الدین

آپ کے فہم دین کا مصدر کیا ہے؟

ڈاکٹر سفر الحوائی

اہل کتاب سے برأت

حامد کمال الدین

صیام اور بندگی کے معانی (کتاب و آذیو)

حامد کمال الدین

یہ گرد نہیں بیٹھے گی!

حامد کمال الدین

یہ وہی انگریزی نظام ہے، مگراب یہ اسلامی بھی ہے!

ایقاٹ کے مضمایں بچھیلائے، البتہ

فوٹو سٹیٹ کرانے کی ضرورت نہیں!

ہم اپنے اُن قارئین کے ممنون ہیں جنہوں نے ایقاٹ
کے بعض گزشته مضامین یہاں کے فکری حلقوں تک زیادہ
سے زیادہ پہنچانے میں دلچسپی ظاہر فرمائی ہے۔

اس بات کے پیش نظر کہ مضمایں کو فوٹو سٹیٹ کر کے تقسیم کرنا ہنگامہ پڑتا ہے،
ادارہ ایقاٹ اپنے ان قارئین کیلئے یہ سہولت پیش کرتا ہے کہ:

**تقسیمِ عام کیلئے آپ ایقاٹ کے حالیہ یا گزشته
کسی بھی شمارہ میں شائع شدہ کوئی بھی
مضمون الگ سے طلب فرما سکتے ہیں۔**

آپ کا کوئی بھی طلب کردہ مضمون ادارہ ایقاٹ آپ کو 25 پیسے فی صفحہ کے
حساب سے ارسال کرے گا۔ مثال کے طور پر اگر کوئی مضمون 40 صفحے کا ہے تو وہ آپ کو
10 روپے میں پڑے گا۔ ڈاک خرچ بھی بذمہ ادارہ ہوگا۔ البتہ چونکہ یہ سہولت تقسیم
عام کیلئے پیش کی جا رہی ہے لہذا کسی بھی مضمون کی ایک صد کاپی طلب کرنا ضروری ہوگا۔

Ph: 0323-403-1624 matbooateeqaz@gmail.com

شہر سلف سے پیوستہ، فتاویٰ ععبد سے وابستہ... حقیقت دین و عصر حاضر کے افکار و مسائل پر

آگئی بخش جلد، مطبوعات و دینی مسائل **ایقاٹ** کے تحریری متن میں معاون بنے

شجر سلف سے پیوستہ، فضائے عہد سے وابستہ

سہ ماہی ایقاظ

خصوصاً ان موضوعات کے مطالعہ کیلئے:

- ☆ ایمان، عقیدہ، فکر، منجھ، تربیت..... جو کہ بصیرت کی اساس ہیں
- ☆ ولاء اور براء..... جو کہ مسلم شخصیت کی پہچان ہیں.....
- ☆ امتِ اسلام میں اخوت اور وحدت کے پنپنے اور انسانوں کے گرد کھڑی کردی گئی سب سرحدوں کو بے وقت کر دینے کی دعوت، سوائے ان حدود کے جو معمود کے تعین اور طرزِ حیات کے چنان سے وجود میں آتی ہیں
- ☆ تحریک، سماجی تبدیلی، تہذیبی پیش رفت، امر بالمعروف و نہی عن المنکر، دعوت، تعلیم، باطل، شرک، ابتداع، فتن، اور انحراف کے جملہ مظاہر کی تردید و مخاصمت، جاہلیت سے دوبادی..... جو کہ جہاد کے کچھا ہم ابواب ہیں
- ☆ انسانی رشتؤں کا پاس، محروم، نادر، پسے ہوئے طبقے کی خیرخواہی اور اعلیٰ قدر رونوں کی ترویج..... جو کہ مکارِ اخلاق کے کچھا ہم مندرجات ہیں

- ایقاظ ایک نمبر ہے اُس مبارک مشن میں تحریری شمولیت کیلئے جس کا مقصد آج کے اسلامی تحریکوں سے وابستہ نوجوانوں کو عقیدہ کے ایک اصلی متوازن منجھ سے آراستہ اور ایک ٹھوس فکری الیت سے لیس کر دینا ہے اور اہلسنت گروہوں سے وابستہ تحریکی و جہادی و سماجی عمل کو فکری و ثاقبی پہلوؤں سے مضبوط کر دینا
- ایقاظ ایک کاؤش ہے جذبہ کو بصیرت میں مغم کر دینے اور عمل کو علم سے برآمد کرنے کا منجھ سامنے لانے کی
- ایقاظ ایک صدای ہے یہاں کے علمی و دعویٰ حلقوں میں اس فقیرِ اختلاف اور فقیرِ اختلاف کو زندہ و محال کرنے کی جو کہ اہلسنت کا ایک امتیازی خاصہ اور ان کی قوت کا تاریخی راز ہے، اور جس کے عام ہو جانے سے حق کی قوتیں اپنے آپ کے وہی معز کے ختم کر کے ایک نئے سرے سے متعدد وصف آ را ہوں گی اور اتحاد و تبہیت کے وقتو و سطحی وغیر طبعی مظاہر سے نجات پائیں گی۔

D 336 سبزہ زار، لاہور 0323-4031624

www.eeqaz.com

شجر سلف سے پیوستہ، فضائے عہد سے وابستہ... حقیقت دین و عصر حاضر کے افکار و مسائل پر

آگئی بخش جلد، مطبوعات و ویب سائٹ **ایقاظ** کے تحریری مشن میں معاون بنی